

జనశక్తి

విప్లవ కమ్యూనిస్టుల మాస పత్రిక

సంపుటి : 56

సంచిక : 3

మార్చి, 2023

పేజీలు : 24


వెల : రు. 10/-

కమ్యూనిస్టు విప్లవకారుల నాయకుడు, సిపిఐ(ఎం-ఎల్) కేంద్రకమిటి సభ్యులు కామ్రేడ్ రంజిత్ సింగ్ కు విప్లవ నివాళి

కమ్యూనిస్టు విప్లవకారుల నాయకుడు, సిపిఐ(ఎం-ఎల్) కేంద్రకమిటి సభ్యులు కామ్రేడ్ రంజిత్ సింగ్ (82 సం॥లు) 24-1-23న రాజస్థాన్ రాష్ట్రం జైపూర్ లో మరణించారు. కామ్రేడ్ రంజిత్ సింగ్ తల్లిదండ్రులు భూస్వామ్య వ్యతిరేక ఉద్యమాల్లో పాల్గొన్నారు. గాంధేయ వాదులుగా, సర్వోదయ కార్యక్రమాల ప్రభావం చిన్ననాడు రంజిత్ సింగ్ పై వుంది. సర్వోదయ కార్యక్రమాలలో భాగంగా బాలబాలికలకు సామూహిక ప్రాథమిక విద్య నేర్పటం, నూలువడకటం, అల్లికలు, అద్దకం పనులవంటి వాటితోపాటు గుర్రపుస్వారి శిక్షణ ఇచ్చేవారు. బాల బాలికలు దేశభక్తి గీతాలతో, మువ్వన్నెల జెండాలతో ప్రతిరోజూ పరిసరాల్లోని ఏదో ఒక గ్రామంలో ప్రదర్శన జరిపేవారు. బాలికా విద్యతోపాటుగా వరకట్నానికి వ్యతిరేకత, సహపంక్తి భోజనాలవంటివి ప్రచారంలో వున్నాయి. ఇవన్నీ చిన్న వయసునుండి కా॥రంజిత్ సింగ్ పై ప్రభావాన్ని చూపాయి.

తర్వాత కా॥రంజిత్ సింగ్, చిడావా, పిలానీ, జైపూర్ లో పైచదువులనభ్యసించారు. రాజస్థాన్ విశ్వవిద్యాలయం నుండి న్యాయశాస్త్రంలో పట్టా పొందారు. ఉన్నత చదువు నభ్యసించే కాలంలో వామపక్ష విద్యార్థి సంఘమైన ఏఐఎస్ఎఫ్ లోనూ, తదనంతరం ఎస్ఎఫ్ఐలోనూ చురుగ్గా పనిచేశారు. విద్యార్థి ఉద్యమ నాయకునిగా పోలీసుకేసుల నెదుర్కొని జైపూర్, ఢిల్లీ జైళ్ళలో నిర్బంధాన్ని అనుభవించారు.

కా॥రంజిత్ సింగ్ వివాహం రుంగ్రుమా జిల్లా - వామసర్ గ్రామంలోని అభ్యుదయ కుటుంబానికి చెందిన సుశీలాదేవితో 1958 సం॥లో జరిగింది. కా॥రంజిత్ సింగ్ కమ్యూనిస్టు రాజకీయ కార్యక్రమాలలో పాల్గొంటూంటే ఆమె ఉపాధ్యాయురాలిగా పనిచేస్తూ కుటుంబ భారాన్ని తలకెత్తుకున్నారు. కా॥రంజిత్ సింగ్ కు ఆమె కడవరకూ సంపూర్ణ మద్దతుగా నిలిచారు. క్యాన్సర్ వ్యాధితో ఇటీవలే ఆమె మరణించారు. క్యాన్సర్ తో పోరాటంలో తన భార్యకు వెన్నంటి నిలిచారు కా॥రంజిత్ సింగ్.



మార్క్సిజం-లెనినిజం-మావో ఆలోచనావిధానాన్ని తన ప్రాపంచిక దృక్పథంగా స్వీకరించిన కా॥రంజిత్ సింగ్, ఉన్నత విద్య పూర్తిచేసుకొని తన గ్రామం తిరిగివచ్చి, విప్లవ కమ్యూనిస్టు సంస్థను నెలకొల్పి, దాని శాఖలను అనేక జిల్లాలకు వ్యాప్తిచేశారు. అనేక ప్రజాసమస్యల పరిష్కారంకోసం కృషిచేశారు.

కమ్యూనిస్టు ఉద్యమంలో వచ్చిన విజేధాలలో కా॥రంజిత్ సింగ్ విప్లవకారుల పక్షాన నిలిచారు. ఎమర్జెన్సీ గడ్డు పరిస్థితుల్లోనూ, కా॥టి.ఎన్ తో ప్రత్యక్ష సంబంధాలలో వుంటూ నార్డ్ జోన్ కమిటి సభ్యునిగా పనిచేశారు. కొంతకాలం దాని నిర్వహణ భారాన్ని కూడా వహించారు. మరణించే నాటికి ఆయన సిపిఐ(ఎం-ఎల్) కేంద్రకమిటి సభ్యునిగా వున్నారు. వినికిడి సమస్య, మతిమరపు సమస్యలతో ఇబ్బంది నెదుర్కొన్న జీవిత చరమాంకంలోని అతి కొద్దికాలం మినహా, కడదాకా కా॥రంజిత్ సింగ్ ఉద్యమ కృషిని కొనసాగిస్తూనే వున్నారు. హిందీ ప్రాంత కమ్యూనిస్టు శ్రేణుల, పాఠకుల కోసం ఇంగ్లీషులోని పలు గ్రంథాలను హిందీలోకి అనువదించే బృహత్ కర్తవ్యాన్ని, ఆటంకాల నడుమ కూడా - విడవకుండా కొనసాగించారు. ఈవిధంగా అనువాదం చేసిన గ్రంథాలలో మార్క్సి నుండి మావో వరకు (జార్జి థాంప్సన్), తాకట్టులో భారతదేశం (టి.ఎన్), హిస్టారికల్ అండ్ పోలిమికల్ డాక్యుమెంట్స్ ఆఫ్ ది కమ్యూనిస్టు మూవ్మెంట్ ఆఫ్ ఇండియా మొదటి, రెండవ వాల్యూమ్ లు ముఖ్యమైనవి. తన జీవిత భాగస్వామి క్యాన్సర్ తో పోరుజేస్తూ ఆసుపత్రిలో మంచంపైనున్న సమయంలోనూ, ఆమెకు సహకరిస్తూనే వందలాది పేజీలను నెలల తరబడి ఎంతో శ్రమకోర్చి హిందీలోకి అనువదించటంలో, నిబద్ధతతో ఆ కామ్రేడ్ చేసిన కృషి మరువలేనిది. ఆయన ఇంకా అనేక చిన్న, పెద్ద పుస్తకాలను కూడా హిందీలోకి

(తరువాయి 2వ పేజీలో)

మార్చి 8

అంతర్జాతీయ శ్రామిక మహిళల దీక్షాదినం వర్ధిల్లాలి

వెబ్సైట్ :
www.janasakthionline.com
ఈ-మెయిల్ :
janasakthi1963@gmail.com

సంపుటి : 56
సంచిక : 3



రాజకీయార్థికం :

ప్రజాధనాన్ని కొల్లగొట్టిన అదానీ	3
గుత్తపెట్టుబడులు-సాంకేతిక నవకల్పనలు- త్రమదోపిడి తీవ్రత-ప్రాంతీయ జ్యోతిరాణి	5
జోషిమర్ కుంగుబాటు	10
దేశంలో మీడియా స్వేచ్ఛ-హిందూత్వ రాజకీయాలు	18

చరిత్ర :

నగ్నల్లరి ఉద్యమం-నా అనుభవాలు - శాంతిముండా	13
--	----

కమ్యూనిస్టు ఉద్యమం :

విప్లవకారుల ఐక్యత- సిపిఐ(ఎం-ఎల్) అనుభవం	15
--	----

అంతర్జాతీయం :

ఇరాన్	2
బంగ్లాదేశ్	11

నివాళి

రంజిత్ సింగ్	1
భూకంప మృతులు	24
గెమ్మల లచ్చయ్య	17

రిపోర్టు

ఢిల్లీ సదస్సు	23
కర్నాటక	24
చెన్నైలో సిపిఐ(ఎం-ఎల్) ఆర్గనైజేషన్	22

వెల : విడిప్రతి.....రూ.10/-
సంవత్సర చందా....రూ. 100/-

చరునామా :

ఎన్.శేషమ్మ ఎడిటర్
32-13-26/1, బి.ఎం.ఆర్. రోడ్,
ఎం.ఆర్.పురం, విజయవాడ-10.

2022 సెప్టెంబర్ 16న మహాసా అమిని అనే 22 సం||ల కుర్దిష్ మూలాలున్న యువతినీ, హిజాబ్ ధరించలేదనే కారణంగా 'అసభ్యకర వేషధారణ'తో వుందని ఆరోపిస్తూ 'గాస్ట్-ఎ-అషబ్' అనబడే ఇరాన్ 'నైతిక పోలీసులు' ఆమెను నిర్బంధంలోకి తీసుకున్నారు. పోలీసుల నిర్బంధంలో చిత్రహింసల కారణంగా ఆమె కోమాలోకి వెళ్లి, తర్వాత మరణించింది. ఆమె మరణం దేశవ్యాప్తంగా అనేక నగరాలు, పట్టణాల్లో ప్రభుత్వ వ్యతిరేక నిరసనలను రగిలించింది.

ఆనాటినుండి నెలల తరబడి ప్రభుత్వ వ్యతిరేక మహిళల, ప్రజల ఆందోళనలు సాగుతూనే వున్నాయి. 29 మంది మహిళలు 60 మంది పిల్లలతో సహా దాదాపు 450 మందికి పైగా ఆందోళనకారులను భద్రతా బలగాలు కాల్చి చంపాయి. వాస్తవానికి ఈ మరణాల సంఖ్య ఇంకా అధికంగా వుండే అవకాశం వుందని ఇరాన్ మానవహక్కుల సంఘాలు తెలుపుతున్నాయి.

అనేకమంది ఇరాన్ మహిళలు, ప్రత్యేకించి పట్టణ ప్రాంతాల మహిళలు హిజాబ్ను చాలాకాలం క్రితమే తిరస్కరించారు. ఇటీవలి సంవత్సరాలలో ఈ సంఖ్య ఇంకా పెరిగింది. దీనిని కట్టిడి చేసే పేరున ఇరాన్ ప్రభుత్వం 'నైతిక పోలీసు' వ్యవస్థతో నిఘా వుంచి, మహిళల స్వేచ్ఛను హరించి వేస్తూ, ధిక్కరించిన నేరారోపణపై వారిని కఠినమైన శిక్షలకు గురిచేస్తోంది.

1979లో ఇస్లామిక్ ప్రభుత్వం ఏర్పడిన తర్వాత నిరవధికంగా, భారీస్థాయి మహిళల భాగస్వామ్యంతో జరుగుతున్న ఉద్యమమిది. స్వేచ్ఛగా తమకు నచ్చిన రీతిలో వుండాలని కోరుకుంటున్న మహిళలు తలకు ధరించే హిజాబ్ను బాహాటంగా తగులబెడుతుంటే, మరికొందరు టెలివిజన్ కెమేరాల ముందు జుట్టు కత్తిరించుకుంటున్నారు.

ఈ ఉద్యమాన్ని అణచటంకోసం ఇరాన్ 'రైజ' ప్రభుత్వం ఉరిశిక్షలను సైతం అమలుచేస్తోంది. 23 సం||ల మోసేన్ షేకారిని రహస్య విచారణ అనంతరం ఇరాన్ పాలకులు ఆమెను ఉరి తీసారు. మోసేన్ షేకారిని ఉరితీయటాన్ని యావత్తు ప్రపంచం ఖండిస్తున్నప్పటికీ ఆ తర్వాత నాలుగు రోజులకే, దానిని లెక్కచేయకుండా ఇరాన్ పాలకులు 23 సం||ల మజిదెజా రహ్మావర్ద్ను మాషాద్లోని షీతే హాలీసిటీలో బహిరంగంగానే ఉరితీశారు. వీరిరువురూ స్వేచ్ఛకోసం నినదిస్తే 'దేవునిపై యుద్ధం' ప్రకటించారని ఆరోపించి హత్యచేశారు. ఇరానియన్ నటి లారెన్ ఆలిదోస్తీని, హిజాబ్ వ్యతిరేక ఆందోళనకు మద్దతు తెలిపినందుకుగానూ జైలులో నిర్బంధించారు.

ఇస్లామిక్ రిపబ్లిక్ 'విరోధుల'పట్ల తమ ప్రభుత్వం 'ఎలాంటి జాలీ చూపబోదని' ఇరాన్ అధ్యక్షుడు పేర్కొన్నాడు. అయితే ఇరాన్ ప్రజలు, ముఖ్యంగా మహిళలు ప్రభుత్వ ఈ నిర్బంధానికి, బెదిరింపు ప్రకటనలకు జడిసి వెనకడుగు వేయటంలేదు. వారు తమ నిరసన వ్యక్తంచేయటానికి పలు పద్ధతులు ఎంచుకుంటున్నారు.

ఇటీవలన ఇరాన్ ఛెస్ ప్లేయర్లు, అనేకమంది ఇరానియన్ క్రీడాకారులు తమ పోటీల సందర్భంగా హిజాబ్ ధరించకుండా పాల్గొన్నారు. నవంబర్ 21న ఇంగ్లడ్ పై ప్రపంచ కప్ మ్యాచ్ కు ముందు సాంప్రదాయకంగా తమ జాతీయగీతాన్ని ఆలపించడానికి ఇరాన్ జట్టు తిరస్కరించింది. తద్వారా ప్రభుత్వం దేశంలో అమలుచేస్తున్న నిర్బంధానికి తీవ్ర నిరసనను తెలిపారు.

అంతర్జాతీయ సమాజం ఈ నిరసనలను గమనిస్తూ వుంది. ఏమైనా 'గాస్ట్-ఎ-అషబ్' పేరుతో మహిళల హక్కులపై నిఘావేసే 'నైతిక పోలీసు' వ్యవస్థను రద్దుచేస్తున్నట్లుగా ఇరాన్ ప్రభుత్వం ప్రకటించింది. అయినప్పటికీ అది ఎంతవరకు కార్యరూపం దాలుస్తుందో, అనుమానమే! అందుకే, ఇరాన్ మహిళలు తమ సంఘటిత పోరాటాన్ని నిర్దిష్ట ఫలితాలు సాధించేవరకూ కొనసాగించాలి.

ఇరాన్ మహిళలు తమ జీవితంకోసం, స్వేచ్ఛకోసం సాగిస్తున్న ఉద్యమానికి ప్రపంచ ప్రజానీకం సంఘీభావం తెలియజేయాలి. అదే సమయంలో ఇరాన్ ప్రభుత్వం ఆందోళనకారులపై ప్రయోగిస్తున్న అనాగరిక, పాశవిక దమనకాండను ఎలుగెత్తి ఖండించాలి.

(మొదటిపేజీ తరువాయి)

అనువదించారు. కా||రంజిత్ సింగ్ సంపాదకునిగా 'భగత్ సింగ్ కే సప్నే' అనే పక్ష పత్రికను నిరంతరాయంగా తీసుకువస్తున్నారు.

ప్రజలకోసం, ఖచ్చితమైన విలువలకోసం నిలిచి, మెదడు సహకరించినంత వరకు కమ్యూనిస్టు నిబద్ధతతో కృషిచేసిన

కా||రంజిత్ సింగ్ కు సిపిఐ(ఎం-ఎల్) నివాళు లర్పిస్తున్నది.

కామ్రేడ్ రంజిత్ సింగ్, సుశీలాదేవిలకు ఒక కుమార్తె(రచన), కుమారుడు (రాకేష్) వున్నారు. ఆయన కుటుంబసభ్యులకు, స్నేహితు లకు, రాజస్థాన్ రాష్ట్రపార్టీ కామ్రేడ్స్ కు సిపిఐ (ఎం-ఎల్) సహానుభూతిని వ్యక్తం చేస్తోంది. ★

మోడీ ప్రభుత్వ పూర్తి దన్నుతో అపార ప్రజాధనాన్ని కొల్లగొట్టిన అదానీ గ్రూపు

1990ల చివరలో ఆసియా ద్రవ్య సంక్షోభాన్ని, 2007-08లో ప్రపంచ ఆర్థిక సంక్షోభాన్ని ప్రపంచం ఎదుర్కొంది. ఈ ద్రవ్య సంక్షోభాల దుష్ఫలితాలను యావత్ ప్రపంచ ప్రజానీకం అనుభవించారు. ఈ సంక్షోభం వారి జీవితాలను అనేక రూపాల్లో దుర్భరంగా మార్చి వేసింది. ఈ ఆర్థిక సంక్షోభాలు - నయా ఉదారవాద పెట్టుబడిదారీ ఆర్థిక విధానాలను ఆమోదించి, అమలుచేసిన ఫలితంగా - ప్రత్యేకించి బడా బహుళజాతి కంపెనీలు వారి షేర్ మార్కెట్ వ్యాపార లావాదేవీలలో, వారు చెల్లించవలసిన పన్నుల చెల్లింపులో చూపిన ఫలితంగా సంభవించాయనేది నిర్వివాదం.

ఈ చేదు అనుభవాలను అలా వుంచినా, ప్రపంచవ్యాపితంగా స్టాక్ మార్కెట్ మోసకారితనం వలన, ప్రతిష్టాత్మకమైనవిగా చెప్పబడే కార్పొరేట్ల యొక్క తప్పుడు అకౌంటింగ్ పద్ధతుల కారణంగా అనేక కుంభకోణాలు వెలుగు చూస్తున్నాయి. నయా ఉదారవాద ఆర్థిక విధానాలను ఆమోదించి, అమలుచేయటం మొదలైన తర్వాత ఆశ్రిత పెట్టుబడిదారీ విధానం అత్యంత వేగం వుంజుకోవటమనేది, వంచనాత్మక కార్పొరేషన్లు, వాటి మోసకారి కార్పొరేట్ వ్యవహారాలు పెరిగిపోవటానికి ఆర్థికరంగంలో అస్థిరతకు ఒక ప్రధాన కారణంగా వుంది.

తన సోదరుని చిన్న ప్లాస్టిక్ పరిశ్రమలో ఒకనాడు చిన్న ఉద్యోగిగా వున్న గౌతమ్ అదానీ, ఫోర్ట్స్ జాబితా ప్రకారం ప్రపంచ కుబేరులలో మొదటి పదిస్థానాలలోకి చేరగలిగే అత్యంత సంపన్నుడి స్థాయికి ఎదగగలగటమే, దీనికి ఓ స్పష్టమైన తార్కాణం. ఇదంతా, ప్రస్తుత ప్రధానమంత్రి, వారి అధికారిక మద్దతుతో జరిగిందే. మోడీ ముఖ్యమంత్రిగా వున్న కాలంనుండి అదానీ 'ప్రముఖ మౌలిక వసతుల, కమోడిటీస్' కంపెనీని, అదానీ గ్రూపును గాఢమైన సంఘటిత సంస్థగా రూపొందించుకుంటూ వచ్చాడనేది వాస్తవం. కోవిడ్-19 ప్రభావంతో యావత్ ప్రపంచం అల్లాడిపోతూ, ఆర్థిక రంగంలో కుంగుబాటు, అస్థిరతను కలిగిస్తూ వున్న సమయంలో కూడా ఆశ్చర్యకరంగా అదానీ గ్రూపు తన 'వ్యాపార వ్యవహారాల' ద్వారా అపార సంపదను, సూపర్ లాభాలను పోగేసుకో గలిగింది.

ఇప్పుడు, కేవలం ఆ విధమైన అసాధారణ 'విజయం' వెనకనున్న కారణాలు వెల్లడవు తున్నాయి. ఆశ్రిత పెట్టుబడిదారీ విధానాన్ని మోడీ పెంచి పోషించగా, దాని ఆధారాలతో అదానీ గ్రూపు స్థిరపడిపోయి, చట్టభీతికానీ, ప్రభుత్వ నియంత్రణలుకానీ, అదుపుకానీ, దశాబ్దాలుగా సాగుతున్న అతని వ్యాపార లావాదేవీలపై, స్టాక్ మార్కెట్ లో మోసకారి తనాలపై అతను అనుసరించిన తప్పుడు అకౌంటింగ్ లపై పర్యవేక్షణలుకానీ లేకపోవట మనేది మరో కారణంగా ఈనాడు వెల్లడయింది.

అమెరికాకు చెందిన హిందెన్ బర్గ్ అనే ఓ షార్ట్ సెల్లర్ (చిన్న కంపెనీ), అదానీ గ్రూపు అనుసరిస్తూ వస్తోన్న అకౌంటింగ్ విధానాన్ని, స్టాక్ మార్కెట్ లో మోసకారితనాలను వెల్లడి చేయటం ద్వారా కార్పొరేట్ వ్యవస్థలను, మార్కెట్ దుష్ప్రత్యాయాలను హెచ్చరించింది. రెండు సంవత్సరాల పరిశోధన తర్వాత, సాక్ష్యా ధారాలతో అదానీ గ్రూపు యొక్క దాపరికంలేని స్టాక్ మార్కెట్ మోసాలను, అకౌంటింగ్ లో అవినీతికర విధానాలను హిందెన్ బర్గ్ నివేదికే వెల్లడించింది. ఈ తప్పుడు విధానాలను అదానీ గ్రూపు దశాబ్దాలుగా అనుసరిస్తూ వస్తోందని హిందెన్ బర్గ్ రీసెర్చ్ తన నివేదికను తన వెబ్ సైట్ లో 2023 జనవరి 24న ప్రచురించింది. 'బలమైన రుణమే' అతని యావత్ ఆర్థిక పునాదికి ప్రాతిపదికగా వుందని ఆ నివేదిక పేర్కొంటూ, దీనిలో సమ్మిళితమై వున్న శక్తులను హెచ్చరించింది.

కార్పొరేట్ల, మార్కెట్ దుష్ప్రత్యాయాల గురించి ముందుగా హెచ్చరించే వ్యవస్థలుగా హిందెన్ బర్గ్ వంటి షార్ట్ సెల్లర్స్ కు మంచి గుర్తింపు వుంది. ఒకనాడు ఎంతో శక్తివంతమైన విద్యుత్ పరికరాల ఉత్పత్తి సంస్థ ఎన్ రాన్ కార్పొరేషన్ పతనమవబోతున్నదని, అలాగే 2007 నాటి ఆర్థిక సంక్షోభ పరిస్థితిని ముందుగా స్పష్టంగా ఈ షార్ట్ సెల్లర్స్ చూడగలిగారు.

ఫోరెన్సిక్ ఆర్థిక పరిశోధనపై ప్రధాన కేంద్రీకరణతో పనిచేస్తున్న హిందెన్ బర్గ్ చిట్ కాయిన్ మైనర్, బయోటెక్ సంస్థలు మొదలగు వాటిపై గుర్తింపు పొందిన వ్యాసాలు ప్రచురించిన ఫలితంగా, అమెరికా 'సెక్యూరిటీస్ అండ్ ఎక్స్ ఛేంజ్ కమిషన్' ఈ కంపెనీల కీలక

అధికారులపై ఆరోపణలు చేయటంతోపాటు, వారి తప్పులను ఎంచటానికి తోడ్పడింది. వందకోట్ల డాలర్ల మార్కెట్ ను సొంతం చేసుకున్న చైనాకు చెందిన రవాణా పరికరాల ఉత్పత్తి సంస్థ 'యాంగ్ రివర్ పోర్టు అండ్ లాజిస్టిక్స్ లిమిటెడ్' గురించి హిందెన్ బర్గ్ 2018లో ప్రచురించిన నివేదిక, ఆ కంపెనీ యొక్క కీలకమైన ఆస్తులేవీ మనుగడ సాగించేవిగా కన్పించటంలేదని తెలిపింది. ఫలితంగా ఆ కంపెనీని నజ్డాక్ జాబితా కంపెనీలనుండి తొలగించారు.

2020 సెప్టెంబర్ లో విద్యుత్తు వాహనం 'నికోలా కార్పొరేషన్' గురించిన వివరాలు తెలియజేస్తూ, అమెరికాలోని అతిపెద్ద ఆటోరంగ ఓఇఎమ్ పరిశ్రమతో భాగస్వామ్యం పొందేందుకు 'సముద్ర స్థాయి అసత్యాల'ను చెప్పిందని పేర్కొంటూ, 'నికోలా'కు చెందిన సెమీ బ్రక్స్ యొక్క ప్రోత్సాహక ప్రచారచిత్ర నిర్మాణంతో సహా ఎన్నో అసత్యాలకు, అబద్ధాలకు పాల్పడిందని నిరూపించింది. ఈ నివేదిక నికోలా సంస్థ సంస్థాపకుడు, ఎగ్జిక్యూటివ్ చైర్మన్ అయిన ట్రెవర్ మిల్టన్ రాజీనామాకు, తర్వాత అవినీతికి పాల్పడిన అభియోగాలపై నేరారోపణలు రుజువై అతనికి శిక్ష కూడా విధించబడింది. ఇప్పుడు హిందెన్ బర్గ్ అదానీ గ్రూపు గురించి వెల్లడించిన తన నివేదికలో తీరప్రాంత నౌకాశ్రయాల పన్నుల విధానాన్ని అనుచితంగా ఉపయోగించిందని పేర్కొంటూ ఆ సంస్థ యొక్క భారీ రుణాలపై గుర్తించదగిన ఆందోళనను వ్యక్తంచేసింది.

అయితే అదానీ గ్రూపు చాలా గొప్ప బుకాయంపుతో, హిందెన్ బర్గ్ నివేదికను ద్రోహచింతనతో కూడినదిగా, ఆధారరహితమైనదిగా కొట్టివేసింది. తన ప్రతిష్టను దిగజార్చే ఉద్దేశ్యంతో, రానున్న కాలంలో మదుపర్ల ముందున్న తన షేర్ విలువను (ఎఫ్ విఓను) దెబ్బతీసే ప్రధాన లక్ష్యంతో ఈ నివేదికను వెల్లడించినట్లుగా పేర్కొంది. 'షార్ట్ సెల్లర్స్' తమ నివేదికలో సూటిగా లేవనెత్తిన ఏ ప్రశ్నలకూ సమాధానాలు చెప్పకుండా దాటవేసింది.

గతంలో 'సహార్' కంపెనీలాగానే, అదానీ గ్రూపు కూడా 'అభివృద్ధి, మంచితనం' మార్గదర్శక సూత్రాలుగా తాము ముందుకు సాగుతున్నామని నిస్సిగ్గుగా వార్తాపత్రికలలో ప్రకటించుకుంది. ఆ ప్రకటనలతో 'తాను తన

కేంద్రీకరణను జాతి నిర్మాణంపైన నిల్పుతానని, 'ఆత్మ నిర్భర భారత్' నుండి 'భారత్ పార్ నిర్భర' ప్రపంచంవైపుగా ప్రయాణించాలన్న భారతదేశ ఆకాంక్ష కనుగుణంగా వ్యవహరిస్తామని' పేర్కొంది.

హిందెన్బర్గ్ నివేదిక వెల్లడయిన తర్వాత అదానీ గ్రూపు ప్రధాన కంపెనీ అయిన అదానీ ఎంటర్ప్రైజెస్ షేర్ల అమ్మకాలు 28 శాతానికి పడిపోయినప్పటికీ, అదానీ గ్రూపు, భారత దేశంలోని కొన్ని పరిశ్రమల మద్దతు, సహకారాన్ని కూడగట్టుకుని తన గ్రూపు ఎఫ్పిఓలను కొనుగోలు చేయించగలిగింది. తద్వారా అదానీ గ్రూపుపై నమ్మకమేమీ చెదిరిపోలేదనే అభిప్రాయాన్ని కలిగించదలచుకుంది.

షేర్ బ్రోకర్ల సంస్థలైన 'సిఎల్ఎస్ఎ', 'జెఫ్ఓస్', మరియు కొన్ని షేర్ల పరిశోధనా సంస్థలనుపయోగించి, అదానీ గ్రూపు గురించి బ్యాంకింగ్ రంగంలో వెల్లడైన ఆందోళన లన్నింటినీ తగ్గించే విధంగా నివేదికలను వెల్లడిచేసింది. అయితే, భారతీయ బ్యాంకులు ఇచ్చిన మొత్తం అప్పులలో 40 శాతం అప్పు 5 అదానీ కంపెనీలకే కాగా, ఆ మొత్తం, 2 లక్షల 10వేల కోట్ల రూపాయలుగా ఈ పరిశోధనా సంస్థలు అంచనావేశాయి.

జనవరి 24-27 తేదీల మధ్య, అనగా కేవలం 3 రోజుల వ్యవధిలో ఎస్బిఐ, ఎల్ఐసిలు తమ షేర్ ధరలు పతనమవటంతో 78,118 కోట్లరూ॥ల మార్కెట్ విలువను నష్టపోయాయి. ఎస్బిఐ రుణ అవగాహన, అదానీ గ్రూపుకు ఇతర బ్యాంకుల రుణం 81,200 కోట్లు. అయితే ఎల్ఐసి ఛైర్మన్ తమ ఆస్తుల విలువలో అదాని గ్రూపులకు ఇచ్చిన రుణం అత్యల్పంగా కేవలం ఒక శాతం మాత్రమేనంటూ, ఎంత మొత్తాన్ని రుణంగా ఇచ్చామనే దానిని స్పష్టంగా తేల్చుకుండా దాటవేశాడు.

అయితే ఎల్ఐసి కానీ, ఎస్బిఐ కానీ, లేదా ఇతర బ్యాంకులు కానీ-వారు ఇచ్చిన రుణాలన్నీ పొదుపుదారుల ఖాతాలనుండి, పన్ను చెల్లింపు దారుల వనరుల నుండి అదానీకి కట్ట బెట్టినవే. కాగా, నేడు వారంతా ప్రమాదాన్ని ఎదుర్కొంటున్నారు.

ఆశ్చర్యకరంగా ఎస్బిఐ, ఎల్ఐసిలు రెండూ షేర్మార్కెట్లలో మోసకారి విధానాలు, నీచమైన పద్ధతుల గురించి నివేదికలో వెల్లడించిన అంశాలు అలా వుండగానే, ఆరోపణలెదుర్కొంటున్న అదానీ గ్రూపుకు తమ మద్దతునందిస్తూ నిస్సంకోచంగా దానికొక గౌరవ ప్రతిపత్తిని కల్పిస్తూ జనవరి 27న అదానీ

గ్రూపుకు చెందిన షేర్లపై మదుపు చేసేందుకు 'డైర్యంతో' ముందుకు వచ్చాయి. ఎల్ఐసి మరింత ముందుకు వచ్చి మొత్తం షేర్లలో 5 శాతాన్ని అనగా 9,15,748కి పైగా షేర్లను కొనుగోలు చేసే కీలక మదుపుదారునిగా 300 కోట్ల రూ॥లను వెచ్చించింది.

మరోవైపున హిందెన్బర్గ్ వెల్లడిచేసిన నివేదికలోని అంశాలపై అదానీ గ్రూపు వ్యాఖ్యానిస్తూ, "భారతదేశంపైన, దాని స్వతంత్ర వ్యవస్థలపైన దాడి"గా దీనిని అభివర్ణించింది. ఈవిధంగా ప్రజల మధ్య జాతీయ భావోద్వేగాలను, జాతీయ దురహంకారాన్ని రేకెత్తించటం ద్వారా, తన క్రూరమైన మోసకారితనాన్ని కప్పిపుచ్చుకొని, ప్రజల దృష్టిని మళ్ళించేందుకు ప్రయత్నిస్తోంది.

ప్రస్తుతం బిబిసి రూపొందించిన డాక్యుమెంటరీ ధారావాహిక 'ఇండియా-ది మోడీ క్వశ్చన్' ను, వ్యగ్యంగా దూషిస్తూ, మోడీ అతని ప్రభుత్వాన్ని దాని విధానాలను స్వార్థపర 'విదేశీ ప్రయోజనాల' కోసం అపకీర్తి పాల్లే యటానికి చేసిన కుట్రగా 'హిందెన్బర్గ్ నివేదిక'ను పేర్కొనే మరో ఎత్తుతో ప్రజల దృష్టిని మళ్ళించే ప్రయత్నం చేస్తున్నారు.

మోడీ బిజెపి ప్రభుత్వానికి మార్గదర్శకత్వం వహిస్తూ, మద్దతుగానున్న ఆర్ఎస్ఎస్, హిందూ మతోన్మాదశక్తుల అనుబంధసంస్థలలో ఒకటైన 'స్వదేశీ జాగరణ్ మంచ్' అదానీ గ్రూపు పక్షాన, వారి ప్రయోజనాల పక్షాన నిలుస్తామని ప్రతిన తీసుకుంది. తద్వారా, చాలా స్పష్టంగా అదానీలు తమ స్వంతవారనీ, వారి ప్రయోజనాలు తమవేననీ చెబుతూ అదానీ ప్రయోజనాలే దేశ ప్రయోజనాలుగా చిత్రీకరించే ప్రయత్నం చేస్తోంది.

ఏమైనా, అదానీ గ్రూపుకు చెందిన అదానీ పోర్ట్స్ సెజ్, అదానీ గ్రీన్ ఎనర్జీ, అదానీ ఎలక్ట్రిసిటీ అనబడే మూడు కంపెనీలు విక్రయించిన బాండ్లపై ఏమాత్రం రుణం ఇవ్వటం సాధ్యం కాదని ప్రపంచస్థాయి బ్రోకరేజి కంపెనీ 'క్రెడిట్ సూయిస్సే' ప్రస్తుతం ప్రకటించింది.

హిందెన్బర్గ్ పరిశోధనాత్మక నివేదిక ప్రచురించిన తర్వాత అదానీ గ్రూపుకు చెందిన ప్రకటిత జాబితాలోని 10 కంపెనీలు భారీ నష్టాలను చవిచూశాయి; అదానీ గ్రూపు షేర్ల మార్కెట్ విలువలో 35 శాతం పైగా హరించుకు పోయింది; ఈ గ్రూపు యొక్క ఉమ్మడి మార్కెట్ మూలధనీకరణం నుండి 7 లక్షల 40 వేలకోట్ల రూ॥లు తుడిచిపెట్టుకుపోయాయి. అంతిమంగా బ్యాంకులలో మదుపుదారులు, చందాదారుల నుండి ఎల్ఐసి, చిన్నమదుపుదారులంతా అదానీ

గ్రూపుయొక్క ఈ ఆర్థిక అవినీతి, మోసకారితనాల దుష్ఫలితాలకు గురయ్యే వారుగా వున్నారు.

ఆర్థికరంగంలో ఈ వినాశనమంతదీనీ అలా వుంచినా, ప్రధానమంత్రి మోడీకానీ బిజెపి ప్రభుత్వ అధికార ప్రతినిధులెవరైనా కానీ లేదా 'సెబీ' కానీ ఈ అంశంపై అధికారిక ప్రకటన ఏమీ చేయలేదు. ప్రత్యేకించి కార్పొరేట్ పాలనా అంశాల గురించి, వాటి కఠిన నియంత్రణ గురించి, నిజాయితీతో జరిగే దర్యాప్తులో దోషులుగా కనుగొంటే వారిని శిక్షించటం గురించి నోరుమెదపటం లేదు.


అశ్రిత పెట్టుబడిదారీ విధానాన్ని, అదానీలతో బిజెపికి, దాని నాయకత్వానికి వున్న గాఢమైన బంధాన్ని, ఈ నాటకం స్పష్టంగా వెల్లడిచేస్తోంది. అవినీతిని ఉపేక్షించని నాయకత్వంకోసం ప్రపంచం భారతదేశంవైపు చూస్తుందనే ఆడంబర ప్రకటనలు ఒకవైపు చేస్తూనే, మరోవైపున దేశంయొక్క ప్రజలయొక్క ప్రయోజనాలను బలిపెట్టి అయినా అదానీలను రక్షించటంకోసం గట్టిగా తీర్మానించుకున్నారు.

ప్రధాని మోడీ, బిజెపిలు జాతీయవాద ఆడంబరాలెన్ని పలికినా, అదానీ గ్రూపుయొక్క ఈ ఉదంతం-ప్రధానమంత్రి, వారి ప్రభుత్వము, వారికి మద్దతుగానున్న పాలకవర్గాలు, బడా పెట్టుబడిదారుల ప్రత్యేకించి తమ మద్దతుతో నున్న బడాపెట్టుబడి వర్గాలకు కట్టివేయబడి వున్నారని స్పష్టంగా రుజువవుతోంది.

ప్రజాబాహుళ్యపు ఆకాంక్షలతో, ప్రజలతో ఏమాత్రం సంబంధంలేని పాలన సాగుతున్న ప్రస్తుత పరిస్థితులు ఈవిధంగా వున్నాయి.

దేశ ప్రయోజనాలకు వ్యతిరేకంగా వ్యవహరిస్తూ, ప్రజావ్యతిరేకులుగా రోజురోజుకీ వెల్లడవుతున్న ప్రధానిమోడీ, బిజెపి ప్రభుత్వ, లేదా వారి ఉద్బోధకుల ఆకర్షణీయమైన పదాడంబర నినాదాలకు, జాతీయవాద ప్రకటనలకు ఎవరూ మోసపోరాదు; వారి వంచనాత్మకతను ప్రతీ సందర్భంలో వెల్లడి చేయటం ద్వారానే ప్రజలలో చైతన్యం పెంపొందించటం సాధ్యమౌతుంది. ★

Read ! Subscribe!!



Class Struggle

Organ of Central Committee of CPI (ML)

గుత్త పెట్టుబడులు - సాంకేతిక నవ కల్పనలు - శ్రమదోపిడీ తీవ్రత

ప్రొ॥ తోట జ్యోతిరాణి

పెట్టుబడిదారీ దోపిడీ వ్యవస్థ అభివృద్ధి క్రమం మొత్తం శ్రమదోపిడీని తీవ్రం చేయడంతో ముడిపడి వుంటుంది. పోరాడి వ్యవస్థను మార్చుకోనంత వరకు శ్రామిక ప్రపంచం ఎప్పుడూ సంక్షోభంలోనే బతకటం సాధారణం అవుతుంది. అసలే ఉద్యోగాలు దొరకని నిరుద్యోగిత, పూర్తిస్థాయిలో పనులు దొరకని అల్పద్యోగిత, ఉద్యోగాలను కోల్పోవడం, మళ్లీ ఎప్పుడూ దొరుకుతుందో తెలియని అనిశ్చితి కొనసాగుతూ వుంటుంది. ఈ కాలంలో సంపాదనను కోల్పోవడం వల్ల మొత్తం శ్రామిక కుటుంబాల జీవన సమస్యలు పెరుగుతాయి. తక్కువ స్థాయి ఉద్యోగాలు దొరకటం, ఆ ఉద్యోగం అయినా వుంటుందన్న గ్యారెంటీ లేకపోవడం, నిరంతరం అనిశ్చితి, అభద్రత, బతుకు గోసతో ఏర్పడే మానసిక ఒత్తిడి పెరుగు తున్నాయి. శ్రామికులను ఒంటరి వాళ్లను చేస్తోన్న ఫలితంగా సంఘటిత బేరమాడే శక్తి క్రమంగా తగ్గడం, జీవన విధ్వంసమే సాధారణ జీవన విధానమయిన క్రూరమైన పరిస్థితులు కొనసాగుతూ బలపడుతున్నాయి. ఈ అంశాల మీద ప్రపంచ దేశాలను హెచ్చరిస్తున్న అంతర్జాతీయ శ్రామిక సంస్థ (ILO) మాటలలో చెప్పాలంటే మెజారిటీ ప్రజలకు గౌరవప్రదమైన జీవనోపాధులు లేవు. తప్పనిసరిగా దుర్భరమైన పరిస్థితులలో పని చేయవలసి రావటం వల్ల ఏర్పడిన సంక్షోభాన్ని అంతమొందించాలని ఈ సంస్థ చెబుతూనే వున్నది. కాగా, ఇందుకు విరుద్ధంగా పెట్టుబడులు/గుత్త పెట్టుబడులు తమ లాభం కోసం నిరంతరం కొత్త కొత్త వ్యూహాలను రచిస్తాయి. సాంకేతిక నవ కల్పనలను అమలు చేస్తాయి. ఇందుకు మద్దతుగా నయా ఉదారవాద విధానాలతో ప్రభుత్వాలు సిద్ధంగా వుంటాయి. ఫలితంగా శ్రమ దోపిడీ పాత రూపాలు కొనసాగుతాయి. కొత్తవి ఆవిష్కరించబడతాయి. శ్రమదోపిడీ విభిన్న రూపాలలో ప్రపంచ శ్రామిక వర్గం మీద తరతమ తేడాలతో అమలవుతూనే వుంటుంది. సంపన్న - వర్తమాన దేశాల శ్రామికులు, నైపుణ్యం వున్న - నైపుణ్యం లేని, భౌతిక శ్రమ - మేధో శ్రమ, స్త్రీలు - పురుషులు ఇలా అందరిపైనా దోపిడీ కొనసాగుతూనే ఉంది. ఆయా సందర్భాలకు అనుగుణంగా దోపిడీ రూపాన్ని, స్థాయి తీవ్రతను ఎంపిక చేసు కుంటారు. “ఇది సార్వత్రిక దోపిడీ నియమం”.

అయితే పెట్టుబడులు సమర్థవంతంగా శ్రామిక వర్గాన్ని ముక్కచెక్కలుగా విడగొట్టడం వల్ల దోపిడీని ప్రశ్నించడానికి సంఘటితం కావటం కష్టమవుతుంది. ఈ ధోరణిని బలోపేతం చేయడానికి పెట్టుబడిదారీవర్గం కుట్రలు, కుతంత్రాలు చేస్తూనే వుంటుంది. శ్రామిక ప్రపంచాన్ని మొత్తంగా నిరంతర సంక్షోభంలో, దీనావస్థలో బందీలను చేయటం, తమ గుప్పిట్లో పెట్టుకోవటమే గుత్త పెట్టుబడుల లక్ష్యం. ఈ క్రమంలో సకల వివక్షతలు తీవ్రం అవుతూనే వుంటాయి. సమస్త మానవ సంబంధాలను ‘అధిపత్య, అధీనత్య’ చట్రం నిర్దేశిస్తుంది.

మార్కెట్ శక్తుల స్వేచ్ఛా ప్రవర్తన నిర్ణయించే గొప్ప స్వేచ్ఛ, వాణిజ్యం అంటూ లాభాపేక్ష కేంద్రంగా పెట్టుబడులు పనిచేస్తాయి. అందువల్ల వ్యవస్థలో తరచూ మాంద్యం ఏర్పడుతూనే వుంటుంది అంటే అమృతాలు తగ్గిపోతాయి. విక్రయించని నిల్వలు పెరిగిపోతాయి. ఫలితంగా లాభాలు తగ్గి సంస్థలు మూతపడతాయి లేదా తక్కువ స్థాయిలో నడుస్తాయి. అందువల్ల జీవనోపాధులు దొరకవు. శ్రామికవర్గ సంక్షోభం మరింత జటిలమవుతుంది. దీనస్థితిలో వున్న శ్రామికులను అధికంగా దోచుకోవటానికి వీలవుతుంది. సాంకేతిక నవ కల్పనలు ఈ ప్రక్రియను మరింత సులభం చేస్తాయి. ప్రతి ఆర్థిక మాంద్యం/సంక్షోభం తర్వాత కొత్త దోపిడీ రూపాల ఆవిష్కరణలతో శ్రమదోపిడీ తీవ్రం కావటం అన్నది చారిత్రక సత్యం. ఇందుకు 2008లో ఏర్పడిన ఆర్థిక సంక్షోభం మినహాయింపు కాదు. డిజిటల్ ప్లాట్‌ఫాంలు, యాప్‌ల ప్రాతిపదికగా పనిచేసే కంపెనీలతో గిగ్ (Gig) ఆర్థిక వ్యవస్థ రూపొందింది. కోవిడ్ విపత్తు తర్వాత విస్తృతంగా పెరిగింది. పని గంటల నియమం లేకుండా గిగ్ కార్మికులు స్వేచ్ఛగా, స్వతంత్రంగా, సరళంగా పనిచేస్తారని, ఈ అద్భుత వాణిజ్య నమూనా కేవలం అధునాతన టెక్నాలజీ నవకల్పనలతో సాధ్యమైందన్న ప్రచారం ముమ్మరమైంది. కాగా, గిగ్ వ్యవస్థ శ్రమను అత్యున్నత స్థాయిలో సరుకుగా మలిచిందని, అనియతీకరణను తీవ్రం చేసిందని, అందువల్ల శ్రమ దోపిడీ శిఖర స్థాయికి చేరుకున్నదని వివిధ అధ్యయనాలు స్పష్టం చేశాయి.

మరొకవైపు, కృత్రిమ మేధ (Artificial Intelligence), రోబోల వాడకం విస్తృతమైంది.

దీనితో జీవం లేని యంత్రాలు ఉన్నతమైనవిగా, గొప్పవిగా చలామణి అవుతున్నాయి. ప్రాణం వున్న మనిషిని, మెదడున్న మనిషిని కాలం చెల్లిన, పనికిరాని వస్తువుగా చూపించడం టెక్నాలజీ లక్ష్యం అయింది. దీనితో శ్రమ విలువ తగ్గింది. శ్రామికులు బతకలేని పరిస్థితులు తీవ్రమవుతున్నాయి. “ఇట్లా పనికిరాని మెజారిటీ ప్రజలను ఇక పోషించి బతికించాల్సిన బాధ్యత ప్రభుత్వానిదే” అంటూ కార్పొరేటు దిగ్గజం ఇలోన్ మస్క్, విలువను సృష్టించే శ్రమను, శ్రామికులను క్రూరంగా గేలిచేయటం దేనిని సూచిస్తుంది? పెట్టుబడిదారీ దోపిడీ వ్యవస్థ చట్రంలో శాశ్వత ప్రాతిపదికన, దీర్ఘకాలంగా కొనసాగుతున్న మెజారిటీ ప్రజల జీవన సంక్షోభం ఇక ఎప్పటికీ అంతం కానేకాదు. సంక్షోభాలను సృష్టిస్తున్న పెట్టుబడిదారీ వ్యవస్థని సమూలంగా నిర్మూలించాలన్న సమీర్ అమన్ మాటలను ఇక్కడ జ్ఞాపకం చేసుకోవటం అవసరం.

గిగ్ ప్లాట్ ఫాం వ్యవస్థలలో కార్మికులు - అత్యున్నత స్థాయి శ్రమదోపిడీ :

డిజిటలీకరణ తీవ్రంగా పెరుగుతున్న ప్రస్తుత గ్లోబల్ ఆర్థిక వ్యవస్థలో డిజిటల్ ప్లాట్‌ఫాంలు, మొబైల్ యాప్‌ల ప్రాతిపదికగా పనిచేసే కంపెనీల స్థాపన మొదలైంది. 2008లో సంభవించిన ఆర్థిక సంక్షోభం నుండి కోలుకునే క్రమంలో నయా ఉదారవాద చట్రంలో శ్రమదోపిడీని తీవ్రం చేసే సాధనంగా గిగ్ వాణిజ్య నమూనా రూపొంది, విస్తరించడం ప్రారంభమైంది. ఆ తర్వాత కోవిడ్ -19 విపత్తు, దానితోపాటు వ్యాధి వ్యాప్తిని అరికట్టడానికి తప్పనిసరిగా అనుసరించవలసిన ప్రోటోకాల్స్ వల్ల గిగ్ ఆర్థిక వ్యవస్థ గ్లోబల్ స్థాయిలో వేగంగా బలపడింది. ఇందులో మొదటిది క్రౌడ్ వర్క్, ఆన్లైన్ ప్లాట్‌ఫాంల ద్వారా టాస్కులను పూర్తి చేయటం. ప్లాట్‌ఫాంలే కంపెనీలు. ఇవి అసంఖ్యాక సంస్థలను, వ్యక్తులను గ్లోబల్ స్థాయిలో సంప్రదిస్తాయి. శ్రామికులను, క్లయింట్లను అనుసంధానం చేస్తాయి. ఈ గిగ్ వ్యవస్థలో డిజిటల్ నైపుణ్యం గల శ్రామికులే వుంటారు. వీళ్ళను ఫ్రీ లాన్సర్లు అంటారు. ఇక గిగ్ వ్యవస్థలో రెండవది యాప్స్ ద్వారా డిమాండ్ ను బట్టి పనిచేయటం. ఇందులో సంప్రదాయ పనులు - ప్రధానంగా రవాణా,

క్లీనింగ్, గృహ నిర్వహణకు సంబంధించిన సేవలు, రిపేర్లు, వృద్ధులు, రోగులు, చిన్న పిల్లలను కేర్ చేసే విధులు, వస్తువులు, ఆహార పదార్థాల డెలివరీ ఉంటాయి. ఈ యాప్ కంపెనీలు శ్రామికులను, వినియోగదారులను అనుసంధానం చేస్తాయి. ఈ శ్రామికులను స్వతంత్ర కాంట్రాక్టర్లు అంటారు. వీళ్ళ మీద యాప్ల ద్వారా నిరంతరంగా కఠినమైన నిఘా వుంటుంది. 2020 నాటికే గిగ్ వ్యవస్థలో గ్లోబల్ స్థాయి ఫ్లాట్ ఫాంలు, యాప్ కంపెనీలు బలపడ్డాయి. రవాణా రంగంలో ఉబర్ గ్లోబల్ స్థాయి సంస్థ. గృహ సంబంధ సేవలలో టాస్క్ రాబిట్, క్రౌడ్ వర్క్ లో అమెజాన్, మెకానికల్ టర్క్ గ్లోబల్ స్థాయి సంస్థలే.

గ్లోబల్ గిగ్ ఆర్థిక వ్యవస్థ శీఘ్రంగా పెరుగుతున్నది. దీని విలువ 2018లో 208 బిలియన్ల అమెరికన్ డాలర్లు. 2021 నాటికి 347 బిలియన్ అమెరికన్ డాలర్లకు పెరిగింది. గిగ్ ఆర్థిక వ్యవస్థ వార్షిక వృద్ధిరేటు 17.4 శాతం. అందువల్లనే మెజారిటీ శ్రామికులకు జీవనోపాధి భవిష్యత్తులో గిగ్ వ్యవస్థలోనే అని ఖచ్చితంగా చెబుతున్నారు.

మనదేశంలో బోస్టన్ కన్సల్టింగ్ గ్రూపు నివేదిక ప్రకారం ప్రస్తుతం గిగ్ ఆర్థిక వ్యవస్థలో 15 మిలియన్ల మంది పనిచేస్తున్నారు. అసోచామ్ అంచనాల ప్రకారం 17 శాతం వార్షిక వృద్ధిరేటుతో 2024 నాటికి గిగ్ ఆర్థిక వ్యవస్థ విలువ 455 బిలియన్ల అమెరికన్ డాలర్లకు చేరుకుంటుంది. ఏ ఆన్ సర్వే చేసిన 145 కంపెనీలలో శ్రామికులలో 49 శాతం మంది గిగ్ శ్రామికులే. రాబోయే 2 నుండి 5 సంవత్సరాలలో ఈ సంఖ్య 65 శాతానికి పెరుగుతుందని అంచనా. గిగ్ ఆర్థిక వ్యవస్థ అమెరికాలో బలంగా విస్తరిస్తున్నదని, అందువల్లనే ప్రస్తుతం పని చేస్తున్న 57 మిలియన్ల నుండి 2027 నాటికి 86 మిలియన్లకు పెరుగుతుందని వివిధ అధ్యయనాలు వెల్లడి చేస్తున్నాయి. ప్రపంచంలోని సమస్త దేశాలలో గిగ్ ఆర్థిక వ్యవస్థ అతి వేగంగా విస్తరిస్తున్నది. ఇందులో మొదటి స్థానంలో అమెరికా, రెండవ స్థానంలో భారతదేశం వున్నది.

గిగ్ ఆర్థిక వ్యవస్థ వృద్ధికి కారణాలు ఏమిటి? ఎవరికి లాభం?

గిగ్ ఆర్థిక వ్యవస్థ శీఘ్రంగా, వేగంగా, బలంగా వృద్ధి చెందడానికి కారణం డిజిటల్ ప్లాట్ ఫాం కంపెనీలకు, యాప్ ప్రాతిపదికన ఏర్పడిన కంపెనీలకు అధిక లాభాలు రావటమే. ఈ కంపెనీల ఏకీకరణ, సంఘటితం కావడం

బలంగా కొనసాగుతున్నది. కార్పొరేట్ దిగ్గజాల అధిపత్యంలోనే గిగ్ ఆర్థిక వ్యవస్థ వున్నది. ఉదాహరణకు రవాణా సేవలలో అమెరికా, బ్రిటన్, భారతదేశంలో కూడా ఉబర్ బలంగా వున్నది. దీనితో పాటు మనదేశంలో ఓలా కూడా రవాణాకు చెందిన ప్రధానమైన యాప్ కంపెనీ. ఆహార పదార్థాల డెలివరీకి స్విగ్గీ, జోమాట్, ఉబర్ యాట్; గృహ సేవలు, బ్యూటీ, సెలూన్, క్లీనింగ్, రిపేర్లు మొదలైన వాటికి అర్బన్ కంపెనీ బలంగా పనిచేస్తున్నాయి.

గిగ్ వ్యవస్థలో పనిచేస్తున్న శ్రామికుల పరిస్థితి ఏమిటి?

పనిచేసే వాళ్లను, కస్టమర్లు/క్లయింట్లను కనెక్ట్ చేయటమే కంపెనీల పని. అందువల్లనే ఆన్లైన్ ప్లాట్ ఫాంలలో పని చేసే వాళ్లను ఫ్రీ లాన్సర్లు అని, యాప్ ద్వారా డిమాండుని బట్టి పనిచేసేవాళ్లను స్వతంత్ర కాంట్రాక్టర్లు అంటారు. ఈ వ్యవస్థలో పనిచేస్తున్న వాళ్లు ఉద్యోగులు/శ్రామికులు కాదు. కాబట్టి కంపెనీ ఏ రాత పూర్వక ఒప్పందం ఇవ్వదు. అప్పగించిన, ఆమోదించిన పనిని, టాస్క్ ను పూర్తి చేస్తేనే చెల్లింపులు ఉంటాయి. ఉద్యోగ, కార్మిక హక్కులు ఏవీ వుండవు. కనీస వేతనం వుండదు. ఆరోగ్యానికి సంబంధించిన ఏ ప్రయోజనాలు వుండవు. సిక్ లీవులు, అసలు సెలవుల ప్రస్తావనే లేదు. పదవీ విరమణకు చెల్లింపులు ఏమీ వుండవు. పని దొరుకుతుందన్న గ్యారంటీ లేదు. ఎంత పని దొరుకుతుందో తెలియదు. ఏ రక్షణ లేదు. ఫైనాన్షియల్ సెక్యూరిటీ అసలే లేదు. గిగ్ వ్యవస్థలో పనిచేసే వాళ్ల మధ్య ఎటువంటి సంబంధాలు వుండవు. అందువల్ల సంఘటితం కాలేరు. యూనియన్లు వుండవు. యాప్ నిఘా కింద పనిచేస్తారు. కంపెనీ సడన్ గా చెల్లింపులు తగ్గించినా, ప్రోత్సాహకాలను రద్దు చేసినా ఎవరిని అడగాలో తెలియదు. ఓలా, ఉబర్ కంపెనీలు ప్రోత్సాహకాలను రద్దు చేసినప్పుడు ముంబై డ్రైవర్లు సమ్మె చేయాలనుకున్నారు. కానీ ఎవరిమీద సమ్మె? దశాబ్దాలుగా పోరాడి సాధించుకున్న కార్మిక హక్కులు, చట్టాలు అభావం అయిపోయినాయి. ఏ హక్కులు, గ్యారంటీ లేని గిగ్ కార్మికుల దీనస్థితిని, గిగ్ కార్పొరేట్ డిజిటల్ కంపెనీలు గిగ్ కార్మికుల స్వేచ్ఛ, స్వతంత్రం, సాంకేతిక నవ కల్పనలు సృష్టించిన అద్భుత నమూనా అని ప్రచారం చేయటం క్రూరమైన వైరుధ్యమే.

ఉద్యోగ ప్రమాణాలు, పనిచేసే స్థలంలో హక్కులు, సామాజిక రక్షణ, యాజమాన్యంతో సంఘటితంగా మాట్లాడగల యూనియన్లతో గౌరవప్రదమైన ఉపాధులు ప్రజలందరికీ

కల్పించాలని గత రెండు దశాబ్దాలుగా అంతర్జాతీయ శ్రామిక సంస్థ గొంతెత్తి చెబుతున్నది, హెచ్చరిస్తున్నది. కాగా, అందుకు పూర్తి విరుద్ధంగా పూర్తి వ్యతిరేకమైన ఉపాధి వ్యవస్థ బలపడటం సీరియస్ వైరుధ్యమే. అంతర్జాతీయ శ్రామిక సంస్థ ఈ పరిస్థితిని తీవ్రమైన అనియతీకరణ అని, క్యాజువలైజేషన్ పరాకాష్ఠ దశకు చేరిందని, ఇది చాలా ప్రమాదకరమైన ధోరణి అని హెచ్చరించింది.

స్థిర ఉద్యోగాలు, వేతనాల భారం కంపెనీకి లేదు. సెలవులు, సంక్షేమ చర్యలు ఏవీ వుండవు పైగా, పని నిర్వహణకు కావలసిన వాహనాలు, నిర్వహణ ఖర్చులు, పన్నులు, ఇతర పరికరాలు, కోవిడ్ దృష్ట్యా ధరించవలసిన మాస్కులు, ఇతరాలు అన్నింటి ఖర్చులు స్వతంత్ర కాంట్రాక్టర్లు భరించాలి. మూలధన వ్యయాన్ని, రిస్కు భారాన్ని కూడా శ్రామికుని మీదికి నెట్టటంలో కంపెనీ సఫలం అయింది. అందువల్లనే ఉదాహరణకు: ఉబర్ యాజమాన్యంలో కార్లు వుండవు. నియమించుకున్న డ్రైవర్లు వుండరు. కేవలం యాప్ ద్వారా ప్రపంచ రవాణా రంగాన్ని శాసిస్తున్నది. ప్రపంచ టాక్సీ పరిశ్రమను విధ్వంసం చేసింది. అసంఖ్యాక శ్రామికులకు ఉపాధిని కల్పించే అనియత రంగంలోని బ్లా కాలర్ పనులను డిజిటల్ యాప్ల ద్వారా అందిస్తున్నది. కార్పొరేటు దిగ్గజాల అధీనంలో ఉన్న ఈ వ్యవస్థ అనియత రంగాన్ని ఆక్రమించుకుంటున్నది. ఫలితంగా అనియత రంగంలో 'చావలేక బతుకుతున్న' పరిస్థితి కూడా విధ్వంసం అయింది. ఉదాహరణకు క్లీనింగ్, సెలూన్ సేవలను మన దేశంలో అర్బన్ కంపెనీ అందిస్తున్నది. బయటకి వెళ్లకుండా ఇంట్లో కూర్చుని యాప్ ద్వారా ఈ సేవలను పొందటం మధ్యతరగతి వర్గానికి ఆకర్షణీయంగానే వుంటుంది. ఈ సేవల మీద బతుకుతున్న లక్షలాదిమంది అర్బన్ కంపెనీ వల్ల ఉపాధిని కోల్పోయారు లేదా సంపాదన తగ్గింది. అంటే గిగ్ వ్యవస్థ కల్పించిన పనులతో శ్రమ దోపిడీ అధికంగా వుంటుంది. మరొకవైపు అనియత రంగంలోని ఉపాధుల విధ్వంసంతో ఈ వ్యవస్థ బలపడుతోంది.

లండన్ లో పనిచేస్తున్న ఉబర్ డ్రైవర్ 60 గంటలకు 750 పౌండ్లను స్థూలంగా సంపాదించినప్పటికీ పెట్రోల్, ఇన్సూరెన్స్, వ్యాట్ పన్ను చెల్లింపులు పోగా నికరంగా మిగిలేది కేవలం 150 పౌండ్లు మాత్రమే. సంపన్న దేశం అయిన అమెరికాలో 50 శాతం మంది గిగ్ కార్మికులకు ప్రభుత్వం నిర్ణయించిన కనీస సంపాదన లేదు. ఈ వ్యవస్థలో పనిచేసే 19

శాతం మందికి ఆహారం కూడా కొరతనే. 31 శాతం మందికి కరెంటు బిల్లులు, గ్యాస్ బిల్లుల చెల్లింపులు కష్టమే. 18 శాతం మంది రోగం వచ్చినా ఆసుపత్రికి పోలేని పరిస్థితి. 30 శాతం మంది ప్రభుత్వం అందించే పోషకాహార పథకాల మీద ఆధారపడి బతికే స్థితి వున్నది. అమెరికాలో ఉన్నత స్థాయి నైపుణ్యంతో పనిచేసి అత్యధిక చెల్లింపులు పొందుతున్న ఫ్రీ లాన్సర్లు సడన్ గా వచ్చే 1000 డాలర్ల ఖర్చును భరించలేని పరిస్థితి. సంప్రదాయ ఉద్యోగాలలో 53 శాతం మంది ఈ సమస్యను ఎదుర్కొంటున్నారు. కాగా, గిగ్ కార్మికులలో 80 శాతం మందికి ఇది సీరియస్ సమస్య. సంపన్న దేశంగా చెప్పుకుంటున్న అమెరికాలో అత్యధిక చెల్లింపులున్న గిగ్ కార్మికుల పరిస్థితి ఈ స్థాయిలో దీనంగా వుండటం గమనించ వలసిన విషయం. మరొక అధ్యయనం ప్రకారం వీళ్ళకి ఆందోళన, ఒత్తిడి సాపేక్షికంగా తీవ్రస్థాయిలో వున్నాయి. అయినా 75 శాతం మంది వ్యవస్థను వదిలి వెళ్ళటానికి సిద్ధంగా లేరు. ఎందుకంటే మెరుగైన ప్రత్యామ్నాయ ఉపాధి అవకాశాలు శూన్యం కనుక.

స్వతంత్ర కాంట్రాక్టర్లు నిరంతర డిజిటల్ నిఘాలో భయం భయంగా పనిచేయాలి. పైగా, రవాణా రంగంలో పనిచేసినప్పుడు కస్టమర్ ని డ్రాప్ చేయడం వరకే పనిగా గుర్తించి చెల్లింపులు వుంటాయి. యాప్ లో పనులు ఎప్పుడు వస్తాయో చూడాలి. 30 సెకండ్లలో సమాధానం చెప్పాలి. ఆమోదించిన తర్వాతనే పని వివరాలు తెలుస్తాయి. ఆమోదించిన పనిని చేయలేనప్పుడు పెనాల్టీ వుంటుంది. ఎల్లప్పుడూ పని కోసం నిరీక్షణతో విశ్రాంతి సమయం, పనిచేసే సమయం మధ్య వ్యత్యాసం అంతరిస్తుంది. శ్రమను సరుకుగా మార్చడం గిగ్ వ్యవస్థలో పరాకాష్ఠ దశకు చేరిందని అంతర్జాతీయ శ్రామిక సంస్థ ఆవేదనను వ్యక్తం చేసింది.

గృహ సంబంధమైన సేవలు, క్లీనింగ్, బ్యూటీ, సెలూన్ మొదలైన 118 సేవలతో మనదేశంలో అర్బన్ కంపెనీ చిన్నాచితకా సంస్థలను మనుగడ లేకుండా చేసి, 17 నగరాలలో బలంగా పనిచేస్తున్నది. ఈ కంపెనీ కస్టమర్లు 5 మిలియన్లు (50 లక్షలు). ఈ పనుల కోసం గ్రామాల నుండి యువత పట్టణ ప్రాంతాలకు వలస వస్తున్నది. సెప్టెంబర్ 2019 నాటికి జొమాటో, స్విగ్గీలో 4 లక్షల మంది డెలివరీ భాగస్వాములు వున్నారు. 2020 నాటికి ఓలా కంపెనీలో 2.5 మిలియన్లు (25 లక్షల) డ్రైవర్ పార్టనర్లు, 2021 నాటికి రాపిడోలో 1.5 మిలియన్ (15 లక్షల) మంది పనిచేస్తున్నారు. ఈ కంపెనీలు చాలా వరకు 30 సంవత్సరాల

వయస్సు లోపల వున్న యువతకు ప్రాధాన్యత నిస్తున్నాయి.

ఫెయిర్వర్క్ ఇండియా, 2020లో 17 డిజిటల్ ప్లాట్ఫాంలలో న్యాయమైన చెల్లింపులు, పని పరిస్థితులు, కాంట్రాక్టర్లు కంపెనీకి తమ సమస్యలు చెప్పుకునే అవకాశం మొదలైన వాటి ఆధారంగా కొలమాన ప్రమాణాలను (para meters) రూపొందించింది. ఉబర్, జొమాటో, స్విగ్గీలలో ప్రతీ ప్రమాణంలో 10కి ఒక స్కోరుతో కనాకష్టంగా వున్నాయి. బిగ్ బాస్కెట్, అమెజాన్, ఓలా, హౌస్ జాయ్ లో 10కి 2 మార్కులు వచ్చాయి. గొప్ప కంపెనీలుగా చలామణిలో ఉన్న ఈ గిగ్ సంస్థలలో పనిచేసే శ్రామికుల పరిస్థితి ఎంత హీనంగా వున్నదో ఈ సర్వే స్పష్టం చేస్తోంది.

పెట్టబడిదారీ దోపిడీ వ్యవస్థ అభివృద్ధి క్రమంలో తరచూ సంక్షోభాలు ఏర్పడతాయి. దీర్ఘకాలం కొనసాగుతాయి. అందువల్ల బతకటం కోసం గ్రామాల నుండి పట్టణాలకు, వెనుకబడిన దేశాల నుండి సంపన్న దేశాలకు జనం వలస వెళ్లటం అందరికీ తెలిసిన వాస్తవం. అంతర్జాతీయ శ్రామిక సంస్థ అధ్యయనం ప్రకారం గిగ్ శ్రామికులలో మెజారిటీ వలస కార్మికులు ఉన్నారు. ఉదాహరణకు, 2021లో అర్జెంటీనా, చిలీ దేశాలలో 70 శాతం కార్మికులు ఇతర దేశాల నుండి వలస వచ్చిన వాళ్లే. ఇండియా, చైనా, బంగ్లాదేశ్ మొదలైన దక్షిణ దేశాలలో అంతర్గత వలసదారులే. ఏమైనా, బేరమాడటం, ప్రశ్నించడం, కనీసం అడగటంలో కూడా వలస కార్మికులు సాపేక్షంగా బలహీనులుగా వుంటారు. వారు తప్పనిసరిగా సాధువులుగా, వినమ్రంగా వుండాలి. వలస రావటం అన్నది అదనపు బలహీనత. గిగ్ వ్యవస్థలో మరింత శ్రమ దోపిడీ చేయటానికి ఇది మరొక అవకాశం ఇస్తోంది.

భారతదేశంలో యువత అధికంగా వుండటంవల్ల ఉపాధి కల్పన కోసం గిగ్ వ్యవస్థను ప్రోత్సహించాలని నీతి ఆయోగ్ చెబుతున్నది. స్పల్లయి గొలుసును ప్రోత్సహించాలని, సంపన్నుల సంపదను పెంచాలని, కార్మికుల సమస్త హక్కులను అభావం చేయాలని, తద్వారా 2025 నాటికి 5 ట్రిలియన్ అమెరికన్ డాలర్ల విలువ గల ఆర్థిక వ్యవస్థను సాధించాలన్నదే పాలకవర్గం స్పష్టంగా ప్రకటించిన లక్ష్యం. అందువల్లనే అనియతీకరణ పరాకాష్ఠగా, శ్రమను సరుకుగా మార్చడంలో అత్యున్నత దశను సాధించిన, శ్రమదోపిడిని శిఖర స్థాయికి తీసుకుపోతున్న గిగ్ ఆర్థిక వ్యవస్థను ప్రభుత్వం తప్పనిసరిగా ప్రోత్సహిస్తోంది మరి.

డిజిటల్ కంపెనీలలో పని చేయాలంటే 'స్వతంత్ర కాంట్రాక్టర్లు' కంపెనీకి అప్ ప్రంట్

చెల్లింపుల పేరిట జమ చేయవలసి వుంటుంది. అర్బన్ కంపెనీలో బ్యూటీ సేవలకు సంబంధించిన కాంట్రాక్టర్లు 50 వేల రూపాయలు చెల్లించాలి. ఈ మొత్తాన్ని పెంచుతూ, మరికొన్ని నిబంధనలను కఠినతరం చేయడం వల్ల దాన్ని నిరసిస్తూ డిసెంబర్ 2021లో గుర్గావ్ లో ఈ కంపెనీలో కాంట్రాక్టర్లుగా వున్న మహిళలు సమ్మె చేశారు. కాగా, స్వతంత్ర కాంట్రాక్టర్లు సమ్మె చేయటం చట్ట వ్యతిరేకం అంటూ అర్బన్ కంపెనీ సమ్మె చేసిన మహిళల మీద కోర్టులో కేసు వేసింది. గిగ్ కంపెనీలన్నీ సంఘటిత పడుతున్నాయి. కార్మికులను మరింత దుస్థితిలోకి నెడుతున్నాయి.

గిగ్ ఆర్థిక వ్యవస్థలో శ్రమను సరుకుగా మార్చే ప్రక్రియ శిఖర స్థాయికి చేరుకోవటం వల్ల శ్రమదోపిడీ తీవ్రమైంది. డిజిటల్ కంపెనీలు భరించవలసిన వ్యయాల, రిస్కుల భారాన్ని శ్రామికుల మీదకి నెట్టివేశారు. పైగా, ఇందులో పనిచేసే శ్రామికులను ఉద్యోగులు, శ్రామికులు కాదంటున్నారు. స్వతంత్ర కాంట్రాక్టర్లకు కార్మిక చట్టాలు, హక్కులు, సంక్షేమం వర్తించ వంటున్నారు. వీళ్ళకు సంఘాలు వుండటం వల్ల చట్ట ఉల్లంఘన అవుతుందంటున్నారు. వీటన్నింటివల్ల సంపద పంపిణీలో అసమానతలు మరింత తీవ్రమవుతాయి. శ్రామిక వర్గం దుర్భరమైన సంక్షోభంలోకి నెట్టబడుతున్నారు.

శ్రమదోపిడీ తీవ్రత, అనియత రంగంలోని ఉపాధుల విధ్వంసంతో ముడిపడి వున్న గిగ్ వ్యవస్థ మనదేశంలో బలపడటం వల్ల ఆకలి సమస్య, పిల్లలకు పోషకాహార లోపం సమస్య తీవ్రం అవుతూ వున్నాయి. గ్లోబల్ ఆకలి సూచీలో మన దేశం క్రమంగా దిగజారిపోవడం ఇందుకు నిదర్శనం. కోవిడ్-19 తర్వాత భారతదేశంలోని పట్టణ ప్రాంతాలలో గిగ్ ఆర్థిక వ్యవస్థ బలపడింది. అదే సమయంలో పట్టణ ప్రాంతాల్లో ఆకలి సమస్య తీవ్రమైంది. దీనివల్ల వ్యవస్థలోని శ్రమదోపిడీ తీవ్రత స్పష్టమవు తోంది. పైగా కోవిడ్-19 తర్వాత సమస్త దేశాలలో ఆదాయ, సంపద పంపిణీలలో వ్యత్యాసాలు బాగా పెరిగాయి. గ్లోబల్ సంపద సగటు వృద్ధిరేటు 3.2 శాతంగా వున్నది. కాగా, ఫ్రైవేటు సంపద కేంద్రీకరణలో వృద్ధిరేటు 6-9 శాతం మధ్య వున్నది. సంపదలో పెరుగుదల రేటు కంటే సంపన్నుల సంపదలో పెరుగుదల రేటు అధికంగా వుండటం ఒకవైపు శ్రమదోపిడీ తీవ్రతను సూచిస్తుంది. మరొకవైపు గతంలో శ్రామికవర్గం కూడబెట్టుకున్న చిన్నాచితక సంపద కూడా సంపన్నుల స్వాధీనం అవుతున్న దన్నమాట.

అందువల్ల ప్రభుత్వం కొత్త చట్టాలను రూపొందించి శ్రామిక వర్గ సంక్షేమం కోసం చర్యలు తీసుకోవాలని అంతర్జాతీయ శ్రామిక సంస్థ, ఐక్యరాజ్యసమితి, ప్రపంచ ఆర్థిక వేదిక బలంగా ప్రతిపాదిస్తున్నాయి. అయితే ఇటువంటి చట్టాల వల్ల, ప్రధానంగా అమలు చేయలేని చట్టాల వల్ల ఫలితం వుండదని అందరికీ స్పష్టంగా తెలిసిన వాస్తవం. పెట్టుబడిదారీ దోపిడీ వ్యవస్థా నిర్మాణాలలో సంక్షోభాలు తీవ్రం అవుతాయి. శ్రామికవర్గ, మెజారిటీ ప్రజల జీవితాల విధ్వంసం శాశ్వతం అవుతుంది. కాబట్టి దోపిడీ వ్యవస్థను అంతమొందించటమే ప్రజలందరికీ గౌరవప్రదమైన ఉపాధుల కల్పనకు ఏకైక మార్గం.

సాంకేతిక నవకల్పనలు - లాభాపేక్ష - భవిష్యత్తు శ్రామిక ప్రపంచం :

సాంకేతిక నవకల్పనలు, ప్రధానంగా రోబోలు, ఆటోమేషన్, కృత్రిమ మేధ వల్లనే జీవనోపాధుల విధ్వంసం జరుగుతున్నదని, శ్రామిక వర్గ సంక్షోభం జటిలమవుతున్నదని చెబుతున్నారు. అయితే సాంకేతిక పరిశోధనలు, వాటి తీరును నిర్ణయించేది గుత్త పెట్టుబడుల లాభాపేక్ష దృష్టి కోణమే. కొత్త టెక్నాలజీని ఉపయోగించటం, వాయిదా వేయటం, ఏ రంగంలో ఎంతమేరకు వాడాలో నిర్ణయించటం, చౌకశ్రమ లభించే వెనుకబడిన దేశాలకు పెట్టుబడులను తరలించే నిర్ణయం మొదలైనవన్నీ లాభం కేంద్రంగా జరుగుతాయి. అటువంటప్పుడు సాంకేతిక నవకల్పనలు వాటంతటవే స్వతంత్రమైనవి, అమూర్తమైనవి ఎట్లా అవుతాయి? పెట్టుబడిదారీ దోపిడీ వ్యవస్థ అభివృద్ధి క్రమమే ఇందుకు కారణం అన్నది స్పష్టమే.

ఈ వాస్తవాన్ని గుర్తించిన ప్రపంచ ఆర్థిక వేదిక, ఐక్యరాజ్య సమితి, అంతర్జాతీయ శ్రామిక సంస్థల నివేదికలు, వివిధ సీరియస్ అధ్యయనాలు టెక్నాలజీ పేరిట తీవ్రమవుతున్న నిరుద్యోగిత, శ్రమదోపిడీ, పేదరికం, ఆర్థిక అసమానతలు మొదలైనవన్నీ సుస్థిరాభివృద్ధి లక్ష్యసాధనకు, సుస్థిరత, సమానత్వం ప్రాతిపదికలుగా ఆరోగ్య వంతమైన సమాజాన్ని నిర్మించుకోవడానికి సీరియస్ అవరోధాలని హెచ్చరిస్తున్నాయి. ఈ ధోరణిని అదుపు చేయాలని బలంగా సూచిస్తున్నాయి.

UNDESA అంచనాల ప్రకారం 2050 నాటికి 6 బిలియన్ల మంది పనిచేసే వయస్సులో వుంటారు. ఇప్పటికే ప్రపంచంలో 71 బిలియన్ల మందికి గౌరవప్రదమైన ఉపాధులు లేవు. రాబోయే దశాబ్దాలలో ఆటోమేషన్ వల్ల 80

శాతం ఉపాధులు రిస్క్లో పడతాయి. ప్రధానంగా మధ్యతరహా నైపుణ్యాలు కాలం చెల్లినవవుతాయి.

మరొక అధ్యయనం ప్రకారం 2030 నాటికి రోబోల వల్ల తయారీ రంగంలో 20 మిలియన్ల మంది ఉద్యోగాలను కోల్పోతారు. ఒక్క అమెరికాలోనే ఆటోమేషన్ వల్ల 25 శాతం ఉద్యోగాలు - ప్రధానంగా చిల్లర వర్తకం, ఆటోమొబైల్, మార్కెటింగ్, లాజిస్టిక్స్ రంగాలకు చెందిన ఉపాధులు ప్రమాదంలో ఉన్నాయి.

26 దేశాలలో 15 పారిశ్రామిక రంగాలను సర్వే చేసిన ప్రపంచ ఆర్థిక వేదిక నివేదిక ప్రకారం కంపెనీలు బిగ్ డేటా, రోబో, కృత్రిమ మేధ, ఈ కామర్స్కు ప్రాధాన్యత ఇస్తున్నాయి. 43 శాతం కంపెనీలు ఉద్యోగాలను తగ్గిస్తామన్నారు. 2025 నాటికి 85 మిలియన్ల మంది పనులను కోల్పోయే ప్రమాదం ఉన్నది. ప్రస్తుతం పనులలో వున్న వాళ్ళలో కనీసం 50 శాతం మందికి నైపుణ్యాలతో తిరిగి శిక్షణ అవసరం. వాళ్ళలో 50 శాతం మందిని తిరిగి పనుల్లోకి తీసుకునే అవకాశం వున్నదని కంపెనీలు చెప్పాయి. మరి మిగిలిన 50 శాతం మంది పరిస్థితి ఏమిటి?

35 దేశాల్లో సర్వే చేసిన అంతర్జాతీయ ద్రవ్యనిధి అధ్యయనం ప్రకారం 97.3 మిలియన్ల పనులు కాలం చెల్లినవవుతాయి. ఐఎంఎఫ్ స్టాఫ్ డిస్కషన్ నోట్ ప్రకారం 28 OECD దేశాలలో డిజిటలైజేషన్, కృత్రిమ మేధ వల్ల 54 మిలియన్ల ఉద్యోగాలు ప్రమాదంలో పడతాయి. ఇందులో అధిక భాగం మహిళలు నిర్వహిస్తున్న పనులే. గ్లోబల్ ఆటోమేషన్ వల్ల 180 మిలియన్ల మంది మహిళల ఉద్యోగాలకు ముప్పు వున్నది. UNDP, ILO, UN Women సంయుక్తంగా నిర్వహించిన అధ్యయనం ప్రకారం ఆటోమేషన్ వల్ల 80 శాతం ఉద్యోగాలకు, ప్రధానంగా తక్కువ స్థాయి, మధ్యస్థాయి నైపుణ్యాలకు చెందిన వాటికి ప్రమాదం వున్నది. కాగా చౌకశ్రమ లభ్యత ఉన్నచోట అంటే శ్రమదోపిడీ తీవ్రతకు అవకాశం వున్నచోట ఆటోమేషన్కి అవకాశాలు తక్కువగా ఉంటాయి.

6 ASEAN దేశాలలో, 21 పరిశ్రమలలో 43 వృత్తులను పరిశీలించిన ఆక్స్ఫర్డ్ ఎకనామిక్స్, CISCO సంయుక్తంగా నిర్వహించిన అధ్యయనం 2028 నాటికి 6.6 మిలియన్ల ఉద్యోగాలు కాలం చెల్లినవవుతాయని స్పష్టం చేసింది. ఇక ఆటోమేషన్ వల్ల 2030 నాటికి 32 శాతం ఉద్యోగాలు పనికిరానివి అవుతాయని, వాణిజ్య వాహనాల ఆటోమేషన్ వల్ల రాబోయే 30 సంవత్సరాల్లో 1.3 నుండి 2.3 మిలియన్ల మంది డ్రైవర్లు ఉపాధిని కోల్పోతారని మిక్రెస్సి గ్లోబల్ ఇన్స్టిట్యూట్ అధ్యయనం వ్యక్తం చేసింది. 2014లో మాంద్యం వల్ల చమురు, గ్యాస్

మార్కెట్లో ఉద్యోగాలు పోయాయి. 2018లో కోలుకున్న పరిస్థితిలో ఆటోమేషన్ వల్ల పోయిన ఉద్యోగాల సంఖ్య తిరిగి రాలేదు. 25 శాతం తగ్గుదల గమనించవచ్చు. కెనడాలో క్లీన్ ఎనర్జీకి పిష్ట కావటం వల్ల బొగ్గు గనులు, చమురు, గ్యాస్లో పనిచేసే 75 శాతం మంది ఉద్యోగాలను కోల్పోయారు. రాబోయే మూడు సంవత్సరాలలో 120 మిలియన్ల మందికి తిరిగి నైపుణ్య శిక్షణ అవసరం అవుతుంది అని బ్రూకింగ్ నివేదిక చెబుతుంది. కాగా బ్లూంబెర్గ్ ఇన్స్టిట్యూషన్ అధ్యయనం ప్రకారం అధిక వేతనాలున్న ఉద్యోగాలకు ముప్పు ఎక్కువ. ప్రపంచబ్యాంకు అధ్యయనం ప్రకారం రష్యోలోని అతి పెద్ద బ్యాంకు Sberలో ఋణ నిర్ణయాలలో 35 శాతం ప్రస్తుతం కృత్రిమ మేధలో తీసుకుంటున్నారు. రాబోయే ఐదు సంవత్సరాలలో ఇది 70 శాతానికి పెరుగుతుందని అంచనా. ఈ బ్యాంకులో రోబో లాయర్ల వల్ల లీగల్ శాఖలోని 3000 మంది ఉద్యోగాలను కోల్పోయారు. బొలీవియా దేశంలో 41 శాతం, జపాన్లో 55 శాతం ఉద్యోగాలకు ఆటోమేషన్ వల్ల ముప్పు వున్నదని అంచనా. అయితే చౌకశ్రమ లభిస్తున్న వర్తమాన దేశాల్లో ఆటోమేషన్ ప్రమాదం తక్కువే అని ప్రపంచ బ్యాంకు చెబుతుంది. ఆటోమేషన్ కంటే చౌక శ్రమతో లాభాలు వున్నంతవరకు పెట్టుబడిదారులు ఆటోమేషన్ జోలికి పోరు అన్నమాట. అంటే సామ్రాజ్యవాద దోపిడీ వ్యవస్థలో శ్రామిక వర్గానికి గౌరవప్రదమైన ఉపాధులు, జీవితాలు అసాధ్యం అన్న విషయం స్పష్టమవుతుంది.

అభివృద్ధిలో, సంపదలో పెట్టుబడిదారీ వ్యవస్థకు నమూనాగా నిలిచిన అమెరికాలో శ్రామికవర్గం పరిస్థితి ఏమిటి?

గుత్త పెట్టుబడులు తమ లాభం కోసం చౌక శ్రమ, వలస కూలీలను యదేచ్ఛగా దోచుకోవటానికి తృతీయ ప్రపంచ దేశాలకు ప్రవహించడం వల్ల, కార్పొరేట్ శక్తుల ప్రయోజనం కోసం ప్రభుత్వం వివిధ దేశాలతో స్వేచ్ఛా వాణిజ్య ఒప్పందాలను చేసుకోవడం వల్ల అమెరికాలో మిలియన్ల మంది శ్రామికులు ఉపాధులను కోల్పోయారు. ప్రధానంగా టెక్సైల్, ఫర్నిచర్, ఇతర తయారీ రంగ పరిశ్రమలు అమెరికా నుండి బయటకు వెళ్లాయి. రూరల్ వెస్ట్రన్ నార్త్ కాలిఫోర్నియాలో జరిగిన అధ్యయనం గ్లాస్, మిర్రర్ వస్తువులు, ఫర్నిచర్, గ్లోవ్స్, జీన్స్ మొదలైన టెక్సైల్ ఉత్పత్తుల తయారీకి సంబంధించిన పరిశ్రమలు 2001 నుండి మూతపడ్డాయి. ఈ ప్రాంతంలో నిరుద్యోగిత తీవ్రంగా పెరిగింది. కొంతమందికి

మూడు సంవత్సరాల తర్వాత 57 శాతం తక్కువ సంపాదనతో పనులు దొరికాయి ఈ శ్రామికుల కుటుంబాలు సంక్షోభంలోనే బతుకుతున్నాయి.

1979-2001 మధ్యకాలంలో అమెరికాలో తయారీ రంగంలో 18.6 మిలియన్ల మంది ఉద్యోగాలను కోల్పోయారు. ఇందులో 65 నుంచి 80 శాతం మంది మహిళలు 1992లో నార్త్ అమెరికా ఫ్రీ ట్రేడ్ అగ్రిమెంట్ వల్ల 1993-94 మధ్యకాలంలో తయారీ రంగంలో పనిచేస్తున్న 24 నుండి 27 శాతం మంది ఉద్యోగాలను కోల్పోయారు. టెక్నాలజీ మరొక కారణం. 2009 నుండి బలంగా విస్తరిస్తున్న గిగ్ ఆర్థిక వ్యవస్థ మరొక సీరియస్ కారణం. ఉద్యోగాలు కోల్పోయిన వాళ్లకు పూర్తి కాలం ఉద్యోగాలు దొరకవు. పైగా సంపాదనలో కనీసం 35 శాతం తగ్గుదల ఉంటుందని శ్రామికుల హెన్రీ ఫార్మర్ అధ్యయనం చెబుతుంది. 1990ల నుండి శ్రామికుల సంపాదనలో తగ్గుదల పెరుగుతున్నది. నిరుద్యోగం, నిరంతరం అస్థిరతతో, ఆర్థికపరమైన ఒత్తిడితో మరణాలు, ఆత్మహత్యలు పెరుగుతున్నాయని, కుటుంబాలలో పిల్లలపై దుష్ప్రభావం పడుతున్నదని ఈ అధ్యయనం స్పష్టం చేస్తుంది.

అమెరికాలో వ్యవసాయం, తయారీ రంగం కేంద్రంగా వున్న ప్రాంతాలు, రాష్ట్రాలలో, అక్కడి ప్రజలకు ఉద్యోగ భద్రత లేకుండా పోయింది. బ్రూకింగ్స్ ఇన్స్టిట్యూషన్ అధ్యయనం ప్రకారం ఆటోమేషన్ వల్ల ఉద్యోగాలను కోల్పోవడంలో జాతి వివక్ష, జెండర్ వివక్ష స్పష్టంగా ఉన్నది. వెనుకబడిన జాతులు హిస్పానిక్, స్థానిక అమెరికన్లు, ఆఫ్రికన్ అమెరికన్లు ఆటోమేషన్ వల్ల అధికంగా ఉద్యోగాలను కోల్పోతున్నారు. అదేవిధంగా స్త్రీలు కూడా. వీళ్లంతా రిస్క్ ఎక్కువగా వున్న పనుల్లో ఉన్నారు. మెకెన్సి గ్లోబల్ ఇన్స్టిట్యూట్, 2017 ప్రకారం 2030 నాటికి అమెరికాలో 32 శాతం మంది వేరే ఉద్యోగాలు వెతుక్కోవాల్సి ఉంటుంది. ఆక్స్ ఫర్డ్ ప్రొఫెసర్ల అంచనాల ప్రకారం రాబోయే 30 సంవత్సరాల్లో 50 శాతం ఉద్యోగాలు పోతాయి. మరొకవైపు శ్రమశక్తి నైపుణ్యాల కోసం ప్రభుత్వ పెట్టుబడులు తగ్గాయి. ఉన్నత విద్య ఖర్చు ఆకాశాన్ని అంటుతున్నది. డిసెంబర్ 2018 నాటికి విద్యార్థుల రుణాలు 1.57 ట్రిలియన్ డాలర్లు అని ఫెడరల్ రిజర్వు చెబుతున్నది. ఉద్యోగ భద్రత లేదు. అనిశ్చితి, అభద్రత పెరిగింది. కార్మిక సంఘాలు, కార్మికవర్గ ఉద్యమాలు అదృశ్యమౌతున్నాయి.

1980ల నుండే ఆదాయ అసమానతలు, ప్రాంతీయ, జాతి, జెండర్ అసమానతలు తీవ్రమవుతున్నాయి. ఫెడరల్ రిజర్వు ప్రకారం

40 శాతం కుటుంబాలకు 400 డాలర్ల సడెన్ ఖర్చును భరించగల స్థితిలేదు. అందుకే 2000 నుండి మాదకద్రవ్యాలు, మద్యం వాడకం పెరిగింది. మానసిక వత్తిడితో ఆత్మహత్యలు పెరిగాయి. పెట్టుబడిదారీ దోపిడీ వ్యవస్థ గమనం, మెజారిటీ ప్రజల జీవితాల విధ్వంసంతో సంపన్న దేశంగా చెప్పబడుతున్న అమెరికాలోని కార్మికవర్గం బలంగా ముడిపడి ఉంటుందని పరిస్థితులు స్పష్టం చేస్తున్నాయి. శ్రమదోపిడి తీవ్రత కేంద్రంగా ఉన్న వ్యవస్థలు తీవ్ర సంక్షోభంలో కూరుకుపోతాయి.

టెక్నాలజీ పరిశోధనలు - ప్రభుత్వాలు - పెట్టుబడిదారీ వర్గం :

గడచిన 100 సంవత్సరాలుగా ఆధునిక ప్రపంచంలో సాగిన, ఇప్పుడు సాగుతున్న పరిశోధనల్లో ప్రభుత్వాల పాత్రను సరిగ్గా అంచనా వేయాల్సి వుంది. శాస్త్ర, సాంకేతిక రంగాల పరిశోధనలపై ప్రభుత్వాలు పెట్టే ఖర్చు ప్రజలకు భవిష్యత్తులో విశ్రాంతిని, సుఖ సంతోషాలను, ఇవ్వడం కోసమని, మానవ వనరుల అభివృద్ధి కోసమని ప్రకటిస్తుంటారు. కానీ ప్రపంచవ్యాప్తంగా పెట్టుబడిదారుల లాభాలకు అవసరమైన టెక్నాలజీని ప్రభుత్వ రంగంలో కొంతవరకు అభివృద్ధి చేసి ప్రైవేటు వ్యక్తులకు కట్టబెడతారు. ఖర్చు ఎక్కువగావున్న దశలో, రిస్కు ఎక్కువగా ఉన్న దశలో, కాలువ్యాలు వెదజల్లే దశలో ప్రయోగాలన్నీ ప్రభుత్వం ప్రజల డబ్బుతో నిర్వహిస్తూ అంతిమ ఫలితాలను, వాటి పేటెంట్లు హక్కులను ఆశ్రిత పెట్టుబడిదారీ వర్గానికి కట్టబెడుతుంది. సామాజిక అభివృద్ధి క్రమంలో వివిధ స్థాయిలలో ఉపయోగించుకున్న అన్ని పరిశోధనా ఫలితాలను తమ స్వార్జితంగా | పెట్టుబడిదారీ వర్గం చాటుకుంటున్నది. కానీ కార్ల్ మార్క్స్ వేసిన అదనపు విలువ ప్రశ్నకు పెట్టుబడిదారీ వర్గం సమాధానం చెప్పదు. కార్మికునికి న్యాయంగా చెందాల్సిన విశ్రాంతి కాలాన్ని కూడా శ్రమ కాలంగా మార్చి అదనపు విలువను, తద్వారా లాభాల అభివృద్ధిని సృష్టింప చేసుకుంటున్న పెట్టుబడిదారీవర్గం, శ్రమదోపిడిని పెంచు కోవడం తన హక్కుగా భావిస్తున్నది. వచ్చిన లాభాలలో ఎక్కువగా పరిశోధనలపై ఖర్చు చేస్తున్నట్టుగా చూపి శ్రామికుల శ్రమను పిండుకుంటూ అసమర్థ శ్రామికులు, అసమర్థ ఉద్యోగుల పేరుతో కోట్లాది మంది చౌక శ్రామికులను సృష్టించుకుంటున్నది. ఇది వారి దోపిడీ అంతః సూత్రంలో భాగమే. కనుక పెరుగుతున్న టెక్నాలజీ ఫలితంగా శ్రామికులపై పెరుగుతున్న శ్రమదోపిడిలో గుత్త పెట్టుబడులకు

ప్రభుత్వాలు మద్దతు, సహకారాన్ని అందిస్తున్న వాస్తవాన్ని అర్థం చేసుకోవాలి.

టెక్నాలజీ - భవిష్యత్తు తరాలు :

మానవ మేధస్సును గుప్పిట్లో పెట్టుకున్న గుత్త పెట్టుబడులు టెక్నాలజీలో అపారమైన అభివృద్ధి పేరిట రోబోలను, కృత్రిమ మేధస్సు సృష్టించాయి. దీనితో మానవుని మేధస్సు, శ్రమ రెండూ నాశనం, కాలం చెల్లినవి, పనికిరానివిగా చూపించే ప్రయత్నాలు వేగవంతం అవుతున్నాయి. తద్వారా కాలంచెల్లిన శ్రామికులకు పెట్టుబడిదారీ వర్గం దయతో పనులు కల్పిస్తున్నట్టు ఫోజుపెట్టి మరింతగా శ్రమదోపిడిని కొనసాగించ చూస్తున్నారు. ఐబిఎం సర్వే ప్రకారం ప్రస్తుత విద్యా వ్యవస్థ భవిష్యత్తులో రాగల ఉద్యోగాలకు అసలు పనికిరాదని చెబుతుంది. ఆక్స్ ఫర్డ్ ఎకనామిక్స్, CISCO సంయుక్తంగా నిర్వహించిన అధ్యయనంలో ప్రస్తుతం ప్రాథమిక విద్యలో ప్రవేశిస్తున్న విద్యార్థులకు బోధించే విద్యా నైపుణ్యాలు భవిష్యత్తులో రాగల 65 శాతం ఉద్యోగాలకు పనికిరావు. ఈ నష్టాన్ని భరించాల్సింది భవిష్యత్తు తరమే. అటువంటి చదువులకోసం శ్రామికవర్గం, మధ్య తరగతి వర్గాలు వెచ్చించేదంతా శ్రమదోపిడిలో భాగమే. జనవరి 2018లో మైక్రోసాఫ్ట్ రూపొందించిన 'ఆలీబాబా రోబో' గ్లోబల్ లిటరరీ పరీక్షలో మొదటి స్థానంలో నిలిచింది. యూనివర్సిటీ ఆఫ్ టోక్యో నిర్వహించే అత్యున్నత పోటీ ప్రవేశ పరీక్షలో అసాధారణమైన ప్రతిభతో పోటీపడే 80 శాతం జపాన్ విద్యార్థులను జపాన్ లో తయారైన తోడా రోబో వెనక్కి నెట్టింది.

ముగింపు :

సామ్రాజ్యవాద దోపిడీ విధానంలో గుత్త పెట్టుబడులు/ కార్పొరేట్ శక్తులు తమ లాభం కోసం టెక్నాలజీ పేరిట శ్రమదోపిడిని తీవ్రం చేస్తాయి. దీనితో శ్రామికవర్గం నిత్య సంక్షోభంలో వుంటుంది. ఈ సంక్షోభపు విష చట్రం పెట్టుబడిదారీ వర్గాన్ని కూడా అంతకంతకు తనలోకి లాగేసుకుని గుత్తాధిపత్య కేంద్రీకరణ ఇంకా ఇంకా పెరుగుతుంది. భవిష్యత్తు తరాలకు బతుకు లేకుండా చేస్తుంది. సంపద సృజనకు మరొక ఆధారమైన సహజ వనరులను ఈ వర్గమే విచలవిడిగా వాడుకొని పర్యావరణాన్ని దారుణంగా విధ్వంసం చేస్తుంది. మానవజాతి మనుగడకే అత్యంత ప్రమాదకరమైన ఈ దోపిడీ వ్యవస్థను భరించటం దుర్భరమైనది. ఇది అంతమై తీరాలి. దోపిడీ రహిత వ్యవస్థలను నిర్మించుకోవటం అనివార్యం. ఈ లక్ష్యాన్ని సాధించేందుకు విప్లవశక్తుల బలమైన సంఘటిత పోరాటాలే మార్గం.

★

జోషి మర్ ప్రాంతంలో భూమి కుంగుబాటు పాలకులు సృష్టిస్తున్న ప్రకృతి విపత్తు

ఉత్తరాఖండ్ రాష్ట్రంలో సముద్రమట్టానికి 1874 మీటర్ల ఎత్తున హిమాలయ పర్వత వంపుల్లో వున్న జోషిమర్ పట్టణంతో సహా పరిసరాలలో భూమి లోపలికి కుంగిపోతోంది. 25వేల జనాభా వున్న ఈ పట్టణంలో హాటాత్తుగా రోడ్లన్నీ పగుళ్ళు బారాయి, ఇళ్ళు బీటలువారాయి. దీంతో జోషిమర్ ఉనికికే ప్రమాదమేర్పడింది. ఈ పరిస్థితులపై ఇండియన్ ఇన్స్టిట్యూట్ ఆఫ్ రిమోట్ సెన్సింగ్ (డెహ్రాడూన్), జాతీయ రిమోట్ సెన్సింగ్ కేంద్రం (హైదరాబాద్)లు సంయుక్తంగా అధ్యయనం జరిపి నివేదిక సమర్పించాలని ఉత్తరాఖండ్ ప్రభుత్వం తాజాగా కోరింది. ఈ సంస్థల పరిశీలనలో (జూలై 2020 నుండి మార్చి 2022 వరకు) జోషిమర్ పరిసర ప్రాంతాలు సంవత్సరానికి 6.5 సెం.మీ (2.5 అంగుళాలు) చొప్పున కుంగుబాటుకు గురవుతున్నట్లుగా ఉపగ్రహ సమాచారం వెల్లడించినట్లుగా తెలిపాయి.

జోషిమర్ ప్రాంతంలో భూమి కుంగుబాటుతో ఆ ప్రాంతాన్ని వెనువెంటనే ఖాళీచేయాల్సి రావటం, ఆర్థికపరమైన నష్టాలతో ప్రజలు ఎన్నో ఇబ్బందులనెదుర్కొంటున్నారు. అయితే ఈ భూమి కుంగుబాటు అనేది, ముందస్తు హెచ్చరికలు లేకుండా ఆకస్మికంగా జరిగిన పరిణామమేమీ కాదు.

1976 సం॥లోనే ఈ ప్రాంతాన్ని అధ్యయనం చేసిన మిశ్రాకమిటీ, అభివృద్ధి పేరుతో జోషిమర్ ప్రాంతంలో విచక్షణా రహితంగా చేపడుతున్న భారీ నిర్మాణ కార్యకలాపాలు ప్రమాదాలను తెచ్చిపెట్టనున్నాయని హెచ్చరించింది. ఇటీవల చోప్రా కమిటీ కూడా ఇదే హెచ్చరికలను చేసింది. అయినా ఈ హెచ్చరికలను పెడచెవిని పెట్టిన, వరుసగా అధికారంలోకి వస్తున్న పాలకులంతా - అభివృద్ధి పేరుతో జోషిమర్ ప్రాంతంలో ఈ కార్యకలాపాలను ఆపలేదు. భూకంపాలు సంభవించే సీస్మిక్ జోన్లో జోషిమర్ ఉన్నదని తెలిసినప్పటికీ జాతీయ భద్రత, శుద్ధ శక్తిపేర్లతో ప్రభుత్వాలు చేపట్టిన, వేగవంతం చేసిన ప్రాజెక్టుల వత్తిడుల ఫలితమే వారు సృష్టించిన ఈ విపత్తు.

జోషిమర్లో భూమి కుంగుబాటును క్షేత్రస్థాయిలో పరిశీలించిన అనంతరం, ప్రధానమంత్రి కార్యాలయం చేసిన సమీక్ష ప్రకారం షుమారు 350 మీటర్ల విశాలమైన భూభాగం దెబ్బతిన్నట్లుగా గుర్తించారు. ఆ ప్రాంతంలో నివసిస్తున్న 20వేల మంది ప్రజలు

తీవ్ర ఇబ్బందులకు గురికాగా, పట్టణంలోని 760 ఇళ్ళకు లోతైన పగుళ్ళు కలిగాయని. దీనిలో 147 ఇళ్ళను తక్షణం ఖాళీ చేయాల్సినవిగా గుర్తించారు. ఈ సంఖ్య రోజు రోజుకీ పెరుగుతూ వస్తోంది.

గత రెండు దశాబ్దాలుగా ఇక్కడ నిర్మాణాలు పుట్టగొడుగుల్లా పెరిగిపోయాయి. షుమారు 400 వ్యాపార సంస్థలు జోషిమర్లో నెలకొన్నాయి. దీనితో బాటుగా ఇండో-టిబెటన్ సరిహద్దు భద్రతా దళాలకు చెందిన భారీ సైనిక కేంద్రం, నేషనల్ ధర్మల్ పవర్ కార్పొరేషన్ లిమిటెడ్ (ఎన్టీపిసిఎల్), జయప్రకాష్ పవర్ వెంచెర్స్ లిమిటెడ్లకు చెందిన జలవిద్యుత్ కేంద్రాలు కూడా ఈ ప్రాంతంలో వున్నాయి. 2013 సం॥లో ఉత్తరాఖండ్లో సంభవించిన భారీ వర్షాలు, పెనువరదల్లో తీవ్ర ఆస్తి, ప్రాణనష్టం జరిగింది. ఈ వరదల్లో మరణించిన వారి పేరిట 16 బైపాస్లు, 15 ఫ్లైఓవర్లు, 3516 కల్వర్సులతో నిర్మాణమయ్యే చార్ ధాం ప్రాజెక్టు వినాశనానికి దారి తీస్తుందని నిపుణులు ఆనాటి నుండి హెచ్చరిస్తూనే వున్నారు. రెండేళ్ళక్రితం నందాదేవి హిమనీనదం కల్గించిన వరద భీభత్సం, జోషిమర్ చుట్టుప్రక్కల ఎంతో వినాశనాన్ని మిగిల్చింది. బురద నేలల దురాక్రమణ, జలప్రవాహాన్ని క్రమబద్ధీకరించే అడవుల నరికివేత, అభివృద్ధి పేరుతో పర్యావరణ విధ్వంసం మానవులపాలిట ఈ విపత్తులను సృష్టిస్తున్నాయి.

తపోవన్, రిషిగంగాల వద్ద అభివృద్ధిపేరిట ప్రారంభించిన తపోవన్, విష్ణుగాడ్ జలవిద్యుత్ కేంద్రానికి చెందిన భారీ నిర్మాణ కార్యక్రమాలు - సొరంగాలు తొలచడం, రహదారుల విస్తరణ, జోషిమర్లో విపత్తుకు కారణమయ్యాయి. 2021 ఫిబ్రవరిలో భారీ రాళ్ళు, మంచుపలకలు రిషిగంగ, ధౌలిగంగ లోయల్లో పడిపోయి అలకనంద నదిలో కలవటం, జోషిమర్లో భూమి కుంగుబాటును వేగవంతం చేసింది. 2009 డిసెంబర్లోనే జోషిమర్ ప్రాంతంలో ఒక సొరంగాన్ని తొలుస్తున్న సమయంలో, భూగర్భ జలధార వేగంగా తోసుకువచ్చి జోషిమర్ భూగర్భంలో అస్థిరతకు ఒక కారణమైంది. 2013లో కేదార్ నాథ్ వరద ప్రవాహం ఒక హెచ్చరిక. అయితే నియంత్రణ లేకుండా పర్యాటకరంగం పెరుగుదల, నిర్మాణాలను అధికంగా సాగించటం జోషిమర్ ఉత్పాతానికి

కారణమైంది. నేల కుంగుబాటుకు ఈ మానవ తప్పిదాలన్నీ కారణాలే. జోషిమర్కు కొద్ది దిగువగా సాగి పోయే పురాతన హిమనీనదం నిర్మించిన తపోవన్ విష్ణుగాడ్ జల విద్యుత్తు కేంద్ర సొరంగం కూడా ఈ విపత్తు సంభవించటానికి మరో కారణంగావుంది.

ఉత్తరాఖండ్ హిమాలయాల్లో రానున్న దశాబ్ద కాలంలో 66 సొరంగాల్ని తొలచాలని ప్రభుత్వం ప్రతిపాదిస్తుండగా, 18 సొరంగాలను ఇప్పటికే తవ్వటం ప్రారంభించారు. భూగర్భాన్ని తొలిచి నిర్మించే ఈ సొరంగాలు కూడా భూమికుంగుబాటు, భూకంపం వంటి భూసంబంధ విపత్తులకు కారణాలుగా వున్నాయి.

ప్రధాన రహదార్లు, రైల్వేలైన్ల నిర్మాణం వంటివి కూడా, కొండచరియలు విరిగిపడటం వంటివాటికి ప్రధాన కారణాలుగా వుంటాయి. హిమాలయాలలో తరచూ కొండచరియలు విరిగిపడటం వంటి ఘటనలకు ఈ నిర్మాణాలే కారణం.

ఈ రకమైన భూసంబంధ ఉత్పాతాలు లేదా విపత్తులు జోషిమర్లోనే కాదు; మన దేశం మొత్తంలో సంభవిస్తున్నాయి. ఝార్ఖండ్, భూమియా, కపాసరా, రాణిగంజ్, తాల్చేర్ వంటి గనుల ప్రాంతాలలో, భూమి తవ్వ, ఖనిజాలను వెలికి తీసే పరిశ్రమల ప్రాంతాల్లో భూమి కుంగుబాటు గురించి వార్తలు వస్తున్నాయి. అలాగే ఢిల్లీ నుండి కలకత్తా వరకు భూగర్భ జలాలను అపరిమితంగా తోడి వేయటం వలన, మేహ్ సానాలో హైడ్రో కార్బన్లను అధికంగా భూమినుండి తీయటం వలన ఇలాంటి భూమి కుంగుబాట్లు జరుగుతున్నాయి. హిమాచల్ ప్రదేశ్ లోని ఛామా ప్రాంతంలో భూమిగత సంవత్సరం ఒక జల విద్యుత్ కేంద్రాన్ని పూర్తయిన పిదప, దానిని పరీక్షించటంకోసం ప్రారంభించిన కొద్ది సేపటికే కొద్ది కొద్దిగా ఆ ప్రాంతంలో భూమి జారి పోవటం ప్రారంభించింది. ఉత్తరాఖండ్లో 39 పెద్ద, చిన్న జలవిద్యుత్తు ప్రాజెక్టులున్నాయి; మరో 25 నిర్మాణంలో వుండగా, 27 వేల మెగావాట్ల విద్యుత్తు లక్ష్యంగా 450 ప్రతిపాదనలు ఇంకా వున్నాయి.

2010లో జోషిమర్కు సమీపంలో సొరంగాన్ని తొలిచే భారీ యంత్రాలవలన భూగర్భ జలధారకు ఆనుకొని గంటు పడింది. (తరువాయి 12వ పేజీలో)

బంగ్లాదేశ్లో రమారమి 55 లక్షలమంది దళితులు నివసిస్తున్నారు. వారు బంగ్లాదేశ్లోని నగరాల్లో పారిశుధ్య కార్మికులుగానూ, పాకీ పనివారుగానూ పనిచేస్తున్నారు. వీరందరూ బెంగాలీ హిందూదళితులు. వీరు బంగ్లాదేశ్లోని ప్రధాన పట్టణాల్లో పారిశుధ్య కార్మికుల(స్వీపర్ల) వాడలలో నివసిస్తున్నారు. వీరి జీవన స్థితి గతులను గురించి అనేక అధ్యయనాలు జరిగాయి. ఈ అధ్యయనాల్లో వెల్లడైనది ఏమంటే, వీరి పూర్వీకులను 1830లలో, బ్రిటిష్ పాలకులు నాటి అవిభాజ్య భారతదేశంలోని ఉత్తర, తూర్పు ప్రాంతాల నుండి, ప్రభుత్వ ఉద్యోగాలు యిస్తామని ఆశపెట్టి తూర్పుబెంగాల్(తర్వాత తూర్పుపాకిస్తాన్, ప్రస్తుతం బంగ్లాదేశ్)కు వలస వచ్చేటట్లుచేసి, వారు యీ ప్రాంతంలో స్థిరపడేటట్లు చేశారు.

కులాచారాలు గట్టిగా అమలుజరుప బడుతున్న ప్రాంతాలైన, నేడు బీహార్, ఉత్తరప్రదేశ్, ఆంధ్రప్రదేశ్లుగా వున్న ప్రాంతాల నుండి, బ్రిటిష్ పాలకులు హిందుదళితులను యిక్కడకు తీసుకువచ్చారు. తీరా వారు యిక్కడకు (ప్రస్తుత బంగ్లాదేశ్)వచ్చాక, బ్రిటిష్వారు వీరిని సత్కారాలుగానూ, మురికికాల్వలు శుభ్రంచేసే వారుగానూ, తేయాకు తోటల్లోనూ, రైల్వేస్టేషన్లలో పనిచేసేవారి(కూలీలుగా)గానూ బలవంతంగా నియమించి, ఆయా పనులు చేయించుకొన్నారు. ఆయా కుటుంబాలవారి సంతానమే, నేడు ప్రధానంగా బంగ్లాదేశ్లోని పట్టణాలలో పారిశుధ్య, పాకీపనివారుగా పనిచేస్తున్నారు.

వీరిని బంగ్లాదేశ్ సమాజం నేటికీ అంటరానివారుగానే పరిగణిస్తోంది. స్థానికంగా వీరిని జాట్స్వీపర్లు లేదా ధంగర్లు అనీ, టూకాయ్లు (చెత్త ఏరుకొనేవారు) అనీ, మాథోర్లు (పాకీపనివారు) అనీ, భంగారి వాలాలు(పెద్దపెద్ద పరిశ్రమల్లో పనిచేసేవారు) అని పిలుస్తారు. అయితే 1971లోని విమోచన యుద్ధం తర్వాత, ఈ భంగారివాలాలుగా, స్థానిక ముస్లింలు కూడా పనిచేయటం మొదలుపెట్టారు. వీరిని అత్రాఫ్(తక్కువ జాతివారు) లేదా ఆర్జాల్లు(అందరికన్నా తక్కువవారు) అని పిలుస్తారు. వీరిని సమాజానికి అట్టడుగునవున్న, అపవిత్రులైన, మైలపరిచే ప్రజలుగా, నేడు కూడా బంగ్లాదేశ్ సమాజం పరిగణిస్తోంది. 1971 నుండి, అధికారపూర్వకంగా వీరిని షెడ్యూల్డు కులాలవారిగా పరిగణించారు. ప్రధానంగా

ఊచ్చేపని, పారిశుధ్యపని, పాకీ పనిలాంటి పనులు చేసే 8 నుండి 10 కులాలకు చెందిన వారు యీ షెడ్యూల్డు కులాలుగా నిర్ణయించబడ్డ దళితులు. ఇప్పటికీ, బెంగాలేతర హిందూ పారిశుధ్య పనివారిని, నాటి బ్రిటిష్ వలసవాద కాలంలో మాదిరి, అంటరానివారు అనే భావంతోనే సమాజం చూస్తోంది, వ్యవహరిస్తోంది.

1605 నాటి మొగలులకాలం నుండి దళితుల వలస ప్రారంభమై, 1835-1940 బ్రిటిష్ వారి కాలంలో బాగా పెరిగింది. ఇలా యిక్కడకు వలసవచ్చిన నాటికి వారు అందరూ, నిరుపేదలైన సమాజంలోని అట్టడుగు కులాలకు చెందిన హిందూ-దళితులు. ఆ రోజుల్లో వారు పేదరైతులు. జమీందార్లు వారి భూములను అక్రమంగా కబ్జా చేయటంతో వారు విధిలేని పరిస్థితుల్లో, జీవనోపాధికోసం, ప్రభుత్వ ఉద్యోగాలు వస్తాయన్న ఆశతో, బ్రిటిష్ పాలకుల మాటలు నమ్మి, యిక్కడకు వలసవచ్చి, బలవంతంగా పారిశుధ్య కార్మికులుగా చేయబడ్డవారు. మురికి, పారిశుధ్య పనులు చేయనిరాకరించిన వారిపై బ్రిటిష్ ప్రభుత్వం తీవ్ర నిర్బంధాన్ని ప్రయోగించి, కఠిన శిక్షలు విధించి, వారి స్త్రీలపై లైంగిక దాడులు జరిపి, వారికి విదేశీ సారాను త్రాగే అలవాటుచేసి, వారు గృహాలలో సారా చేసుకోవటాన్ని ప్రోత్సహించి, లొంగదీసుకొని పారిశుధ్య కార్మికులుగా చేసుకొంది. బంగ్లాదేశ్లోనేకాక, పశ్చిమపాకిస్తాన్లో కూడా రాజస్థాన్, గుజరాత్ల సరిహద్దు పాంత్రమైన థార్పార్కర్ నుండి వలసవెళ్ళిన దళితుల సంఖ్య కూడా గణనీయంగానే వుంది. వీరిని చుప్రో, భంగీ లేదా బాల్మీకీలుగా పిలుస్తారు.

బ్రిటిష్ వలసకాలంలో మాదిరిగానే నేటికీ వీరికి చట్టప్రకారం చెందాల్సిన రాజకీయ హక్కులు నిరాకరించబడుతున్నాయి. పాకిస్తాన్, బంగ్లాదేశ్ల రాజ్యాంగాలు అంటరానితనాన్ని నిషేధించినా, వీరిని నేటికీ సమాజం అంటరాని వారుగానే పరిగణిస్తోంది. సామాజిక వివక్షత కొనసాగుతూనే వుంది.

బంగ్లాదేశ్లో వీరిని 8 కులాలుగా విభజించారు. హేలా, కోమర్, డోం, లాల్బేగి, బాల్మీకి, రౌత్, బాజోందర్, హన్రీవి ఆ కులాల పేర్లు. వీరు ప్రధానంగా నాల్గు జాతులైన(నిర్దిష్ట సంస్కృతి-అలవాట్లు-ఆచారాలుకల) తెలుగు,

కాన్పూరి, హరీ, బెంగాలీ ముస్లిం తెగలకు చెందినవారు.

ధాకా నగరంలో నివసించే యీ దళితులు 18 దళిత వాడలలో నివసిస్తున్నారు. గనాకుల్లీ, గబ్టోలీ, తికాతులీ, కమల్పూర్, తితిపరా, దయాగంజ్, థాల్పూర్, సూత్రపూర్, అగర్గోవ్, వరీ, గోపీబాగ్ అన్నవి యీ దళిత వాడల పేర్లు. బంగ్లాదేశ్ దళిత మానవహక్కుల సంస్థ ప్రకారం 32,000 మంది పారిశుధ్య కార్మికులు (స్వీపర్లు)ఒక్క ధాకా నగరంలోనే పనిచేస్తున్నారు. అనేకమంది ఆస్పత్రులలో తోటీలుగానూ, పాకీపనివారుగానూ లేదా చెప్పులు కుట్టుకొనే వారుగానూ లేదా తోళ్ళ పరిశ్రమల్లో కార్మికులు గానూ పనిచేస్తున్నారు. ఎక్కువమంది సాా తయారుచేసే వృత్తిలో జీవనోపాధికి ఆల్కహాల్ సరఫరా చెల్లకు అమ్మి ఆదాయం పొందు తున్నారు.

నాగరికోద్యోగ్ అన్న సంస్థ నివేదిక ప్రకారం యీ దళితులలో 99% మందికి, యిళ్ళు కట్టుకొనే స్వంత స్థలాలుకానీ, స్వగృహాలుకానీ లేవు(వీరు 75 సంవత్సరాలుగా బంగ్లాదేశ్లోనే జీవిస్తున్నారు). వీరంతా ప్రభుత్వం నిర్వహించే, పారిశుధ్య కార్మికుల కాలనీలలోనే నివసిస్తున్నారు. వీటిలో కనీస సౌకర్యాలు కూడా లేక అత్యంత అపరిశుభ్రంగా వుంటాయి. ఒకే గదిలో, ఒక కుటుంబం వారు, తరతరాలపాటు నివసించుతున్నారు. వీరికి త్రాగునీరు కొరత, పాయిఖానాలు లేవు. దాంతో వీరు తరచు అనేక అనారోగ్యాలకు గురవుతున్నారు. స్త్రీలకు విడిగా స్నానం చేయటానికి స్థలాలు లేకపోవటంతో బహిరంగంగానే వారు స్నానాలు చేస్తున్నారు. బహిరంగ మలవిసర్జన చేస్తున్నారు.

ఒకవేళ వీరికి మరోచోట పునరావాసం ఏర్పాటు చేద్దామని ప్రయత్నించినా, భద్రలోక నాగరిక సమాజం వీరిని తమ మధ్య వుండటానికి అంగీకరించదు. వారు పనిచేసే ప్రాంతాల దగ్గర నివాసాలు ఏర్పాటు చేయటం సాధ్యం కాదు.

ఈ దళిత వాడల్లోకి, ఆఖరికి దళితులు కాని రిక్షాలు లాగేవారు కూడా ప్రవేశించ నిరాకరిస్తారు. వారిని ముట్టుకొంటేనే మహాపాపం అనీ, మైలపడిపోతామనీ భావిస్తారు. ఈ దళితులు ప్రభుత్వానుపత్రులలో ఆరోగ్య సేవలు పొందాలన్నా, అక్కడ వారికి లంచాలిచ్చుకొంటే తప్ప వీలుకాదు. వీరి బిడ్డలను ప్రధాన స్రవంతి బడులలో చేర్చుకోరు. 72%

మంది దళితులు తమ బిడ్డలను చదివించాలనుకొన్నా, పేరుపొందిన స్కూళ్ళలో వీళ్ళను చేర్పించటం దుస్సాధ్యమైన విషయం. ఈ దళితులను వారి స్వంత దేవాలయాల్లో తప్ప, యితర దేవాలయాల్లో ప్రవేశించటానికి అంగీకరించరు. ఉదయం 3 గంటలకే లేచి పనికి పోవాల్సిన యీ దళిత మహిళలు తరచు లైంగిక దాడులకు, ప్రమాదాలకూ గురవుతున్నారు.

ఈ వివక్షతల నుండి తప్పించుకోవటానికి అనేకమంది దళితులు క్రైస్తవ మతంలోకి మారి, తమ పేర్లను మార్చుకొంటూ వుంటారు. అయినా, వీరు మిషనరీలు, ఎన్.జి.ఒ.ల కార్యకలాపాలలో ఒక భాగమయితే తప్ప, ఎక్కువ

మందికి మతం మారినా పెద్దగా ప్రయోజనం కలగదు. మతమార్పిడి చెందని దళితులు వీరిని ఆశబోతులుగానూ, యితర మతం వారిగానూ పరిగణించి దూరం పెడతారు.

ఈరకంగా బంగ్లాదేశ్ లో నివసిస్తున్న 55 లక్షలమంది దళితులు సామాజికంగా, రాజకీయంగా నిర్లక్ష్యం చేయబడుతున్నారు. కొన్ని ప్రభుత్వేతర స్వచ్ఛంద సంస్థలు, బంగ్లాదేశ్ మానవహక్కుల సంస్థ, నాగరిక్ ఉద్యోగ్ లాంటి సంస్థలు వీరికి చైతన్యం కల్పించటానికీ, వీరికి కనీస మానవహక్కులు సాధించేందుకు ప్రయత్నిస్తున్నాయి.

వీరికి కనీస హక్కులు దక్కకుండా, స్వంత స్థలం, విద్య, ఉద్యోగాలలో సమానావకాశాలు

చెందకుండా సంస్థాపరంగానే దూరం చేయబడ్డారు.

కులాలు - కులాంతరాలు వుండవని చెప్పబడే ఒక ముస్లిం మత రాజ్యంలో, సాంకేతికంగా అనూహ్య అభివృద్ధి సాధింపబడిందని చెప్పబడుతున్న యీ 21వ అత్యాధునిక శకంలో, నేటికీ యీ రకమైన దారుణ, దుర్భర, అమానవీయ జీవన పరిస్థితులలో అణచివుంచబడటమనేది మానవజాతిపై ఒక మాయని మచ్చగా వుంది. నాగరిక మానవ సమాజం అనే భావననే వెక్కిరిస్తోంది.

(అనిందితా ఘోషల్, ఫైరూజ్ జహాన్, మహ్మద్ అజమల్ ఎహ్సాన్ల అధ్యయనం ఆధారంగా) ★

(10వ పేజీ తరువాయి)

“ హటాత్తుగా, భారీస్థాయిలో తన్నుకువచ్చే నీటి ఫలితంగా ఆ ప్రాంతంలో భూగర్భ మట్టి పొరలు తొలిచి వేయబడతాయని అప్పుడే ఇద్దరు పరిశోధకులు ఎత్తిచూపినా ప్రభుత్వాలు మేల్కొనకుండా విచక్షణారహితంగా అభివృద్ధి పేరిట విధ్వంసానికి కారణమయ్యాయి.

ఈశాస్య రాష్ట్రాలలోనూ సామాజిక భద్రత పేరిట విచక్షణారహితంగా ప్రధాన రహదారుల నిర్మాణాన్ని కొనసాగిస్తూ, అందుకోసం ఆయా ప్రాంతాల్లోని ఆదివాసులను విస్తాపనకు గురి చేస్తున్నారు. తద్వారా హిమాలయాల పర్యావరణాన్ని అనుచితమైన మానవ జనిత కార్యక్రమాలలో నాశనం గావిస్తున్నారు.

మేఘాలయ, అరుణాచల్ ప్రదేశ్, హిమాచల్ ప్రదేశ్ తదితర రాష్ట్రాలలో మానవ జీవితాలను, పర్యావరణాన్ని వినాశనం గావిస్తున్న భారీ జలవిద్యుత్ కేంద్రాలకు, ఆరు వరసల భారీ రహదార్ల నిర్మాణానికి వ్యతిరేకంగా అనేక ఆందోళనలు సాగించినప్పటికీ, ప్రభుత్వాలు ఈ నిరసనలను ఏమాత్రం తలకెక్కించుకోకుండా, ‘అభివృద్ధి’ ‘జాతీయ భద్రత’ల పేర్లతో వీటిని అణచివేస్తున్నాయి. మదించిన కార్పొరేషన్ల సూపర్ లాభాల కోసం, పాలక రాజకీయ నాయకుల అవినీతికర సంపాదనల కోసం, విచక్షణా రహితమైన ఈ నిర్మాణాలు సాగుతున్నాయనేది రహస్యమేమీ కాదు..

తాజాగా, పశ్చిమ బెంగాల్ రాష్ట్రంలో గంగానదీ తీరాలను వరద ముంచెత్తటంతో, భారీ కోతకు గురైంది. ఫరక్కా బ్యారేజి నిర్మాణం తర్వాత గంగ-బ్రహ్మ పుత్ర-మేఘన డెల్టా కోతకు గురైన ఫలితంగా అనేక గ్రామాలు తుడిచి పట్టుకుపోయాయి. ఈ కోత ఫలితంగా మాల్దా, ముషీదాబాద్ జిల్లాలలో 2లక్షల మంది

ప్రజానీకం నిర్వాసితులయ్యారు. ప్రతి సం॥ తమ భూములు వరద కోతకు గురౌతూ, వ్యవసాయం సాగకపోవడంతో అనేకమంది ఈ ప్రాంతం నుండి ఇతర రాష్ట్రాలకు భవన నిర్మాణ కార్మికులుగా వలసపోతున్నారు,

అయితే, ఆయా రాష్ట్రాల ప్రభుత్వాలు, పాలకులు ముందుగా తమకు అందుతున్న హెచ్చరికలను, ప్రజల నిరసనలను ఖాతరు చేయడం లేదు. ఫలితంగా తీవ్రమైన పర్యావరణ నష్టాలు సంభవిస్తున్నాయి. అనాదిగా వస్తున్న ప్రజల వ్యవసాయ విజ్ఞానం, మెళకువలు,

నిర్మాణపద్ధతులు, సాంస్కృతిక అంశాలలోని మేలైన అనుభవాలను పెడచెవిన పెడుతూ విచక్షణారహితంగా భారీ నిర్మాణాలవైపు చర్యలు తీసుకోవడం - ప్రజలను, వారి జీవనాన్ని ప్రయోజనాలకు, భద్రతలను పణంగా పెట్టే భూసంబంధ విపత్తులను, ఉత్పాతాలను ఆహ్వానించటమే !

పార్టీలు, జెండాలు వేరైనా దోపిడీ పాలకుల ఈ విధమైన ప్రజావ్యతిరేక, దేశవ్యతిరేక విధానాలలో భాగమే జోషిమర్లో భూమి కుంగుబాటు, వినాశనం కూడా. ★

జనశక్తి యాజమాన్య వివరాలు

(ఫారం 4 రూల్ 8 ప్రకారం)

1. ప్రచురణ స్థలం : విజయవాడ, 520 010
2. ప్రచురణ కాలం : నెలకొకసారి (మాస పత్రిక)
3. ముద్రాపకుని పేరు : ఎస్. శేషమ్మ
జాతీయత, చిరునామా : భారతీయురాలు
32-13-26/1, బోయపాటి మాధవరావు రోడ్,
మొగల్రాజపురం, విజయవాడ-520 010
4. ప్రచురణ కర్త పేరు,
జాతీయత, చిరునామా : పై విధంగానే
5. సంపాదకుని పేరు : ఎస్. శేషమ్మ
6. భాగస్వాములు : -

పైన పేర్కొన్న విషయములన్నియు యదార్థములు

5.3.2023

సం॥ ఎస్. శేషమ్మ

నగ్గల్బరీ ఉద్యమం గురించి నా అనుభవాలు

శాంతి మూండా

నా వయస్సు ఇప్పుడు 70 సం॥లు. కానీ, కానుదాతో నా మొదటి పరిచయం ఈ నాటికీ నాజ్జాపకాల్లో తాజాగా వుంది. మా గ్రామం - హధిఘిషాలో నేను కానుదాను మొదటిసారిగా చూశాను. ఆ సమయంలో నేను 12, 13 సం॥ల బాలికను. కానూండా, ఆయనతోనున్న ఇతరులంతా మాకు కొత్తవారే. గ్రామస్థులు వారిని అనుమానంతో చూసేశారు. కానూదా ఆయనతోనున్న ఇతర కామ్రేడ్స్ గ్రామాలలో తిరిగిటం చూసి, వారు మా భూములను కాజేయటానికి వచ్చారని మాట్లాడుకునేవారు. తదనంతర కాలంలో అప్పుడప్పుడు కానుదా నాయకత్వంలో గ్రామాలలో చిన్న చిన్న ప్రదర్శనలు జరుగుతూండేవి. ఈ ప్రదర్శనలలోని కొన్నింటిలో స్థానిక గ్రామస్థులైన బాబూలాల్ విశ్వకర్మ, గైల్లేశ్వరి, మరి కొందరు పాల్గొనటాన్ని తర్వాత కాలంలో నేను గమనించాను. ఈ ఊరేగింపులలో తెభాగా డిమాండ్లను ఎలుగెత్తిచాటుతూ దున్నేవానికే భూమి కావాలనే నినాదాలుండేవి. ఈ ప్రదర్శనలలో ఎక్కువ భాగం కామ్రేడ్స్ కేశబ్ సర్కార్, భోకన్ మజుందార్ మొదలైన కామ్రేడ్లతో కలిసి కామ్రేడ్స్ కానుదా పాల్గొనడం నేను గమనించాను. తర్వాత కానూదా మా గ్రామంలో ఓ పాఠశాల ప్రారంభించారు. అంతకుముందు అక్కడ పాఠశాలే లేదు. మా వయస్సున్న బాల బాలికలతో కలిసి నేను కూడా విద్యార్థినిగా ఆ పాఠశాలకు వెళ్ళాను. కొన్ని రోజులు మాకు కానూదా బోధించేవారు; కాగా మిగిలిన రోజులలో కేశబ్ సర్కార్ లేదా భోకన్ మజుందార్ తరగతులలో బోధన చేసేవారు. తన ముమ్మరమైన రాజకీయ కార్యక్రమం నడుమ కూడా, వారంలో 2 లేక మూడురోజులు కానూదా మాకోసం కేటాయించుకొని, ఒకటి లేదా రెండు గంటలు మాకు బోధించేవారు. మా కుటుంబంలో - ముఖ్యంగా మా నాన్నకు నేను పాఠశాలకు వెళ్ళటం ఇష్టంలేదు. ఏమైనా, నేను చదువును ఆపకుండానే కొనసాగించాను.

కానూదా, ఇతర ఆయన సహచర కామ్రేడ్స్ తెరాయి ప్రాంతంలోని ఆదివాసీ రైతులను, తేయాకు తోటల కార్మికులను సంఘటిత పరిచే



కృషి చేసేవారు. రాజకీయ ప్రదర్శనలు, మీటింగులలో పాల్గొనమని మాలో కొందరిని కానూదా తరచుగా అడిగేవారు. ఈ క్రమంలో నేను, నాతోపాటు నాని కిషాన్, జేత్తికిషాన్, బబ్లి కిషాన్ వంటి నా స్నేహితులు రాజకీయాలకు ఆకర్షితులయ్యాం. మేమంతా రైతాంగ రంగంలో కృషిచేసేవాళ్ళం. అక్కడ యువజన రంగం లేదా మహిళారంగం లేవు. మమ్మల్ని ఒక సాంస్కృతిక బృందంగా ఏర్పడమని కానూదా ప్రోత్సహించారు. మేము కొన్ని ఆదివాసీ నృత్యాలను, పాటలను నేర్చుకున్నాం. రాజకీయ సభల సందర్భంగా మేము సాంస్కృతిక ప్రదర్శనలిచ్చే వాళ్ళం. కొన్నిసార్లు కానూదా మమ్మల్ని సిలిగురి పట్టణానికి తీసుకొని వెళ్ళేవారు. అక్కడ మేము రాజకీయ ప్రచారంలో, పార్టీనిధి సేకరణ కార్యక్రమాల్లో పాల్గొనేవాళ్ళం. ఏకబిగిన 7,8 రోజులు మేము అక్కడే బస చేసేవాళ్ళం. సిలిగురి స్థానిక ప్రజానీకం మా నృత్యాల, పాటల ప్రదర్శనలను చూసి ఆనందించేవారు. ఒక సందర్భంలో మేము బాగ్డోగ్రాలో ఓ బట్టలు వుతికే వాని ఇంట్లో బసచేశాం. చెక్కతో నిర్మించిన రెండు అంతస్తుల ఇల్లు అది. మేము పై అంతస్తులో వుండగా, అబ్బాయిలు క్రింది అంతస్తులో వున్నారు. కానూదా, కేశబ్ సర్కార్

మాతో వున్నారు. మేము అక్కడ 7 రోజులున్నాం. నాకు జ్ఞాపకం వున్నంతవరకు అప్పుడు మేము షుమారుగా 14 లేదా 15వేల రూ॥లు పార్టీనిధి సేకరించాము. 1950ల చివరలో - ఆ కాలంలో, ఈ పైకం చాలా పెద్ద మొత్తమే.

ఆరోజులలో కానూదా, ఇతర కామ్రేడ్స్ ఒక ప్రత్యేక స్థావరంలో నివాసం వుండేవారు కాదు. కేంద్రస్థానం అనేది లేదు. తెరాయిలోని భంపాసరి - జమిందర్ గురి-ఖేరీబారి - మాటిగరా - ఫన్సీ దేవా మొదలైన వివిధ ప్రాంతాలలో వారి రోజులన్నీ గడిచిపోయేవి. మోటీసింగ్ అనే అతని చిన్న కూతురికి వ్యక్తిగతంగా పాఠాలు బోధించే ఉపాధ్యాయునిగా మోటీసింగ్ ఇంట్లో భోకన్ మజుందార్కు బస వసతి లభించింది. మావి చాలా లోతట్టు గ్రామాలు. జోతేదార్ల, టీతోటల యజమానుల నికృష్ట పూడ్లలో దోపిడీకి ప్రజలు గురవుతూ వుండేవారు. కానూదా ఇతర నాయకత్వ కామ్రేడ్స్ - తెరాయి కృషక్ సమితి బ్యానర్ పై జోతే దార్ల, వడ్డీ వ్యాపారుల, టీతోటల యజమానుల దోపిడీకి వ్యతిరేకంగా రైతాంగాన్ని సంఘటిత పరచడం ప్రారంభించారు. గ్రామస్థులలో అత్యధిక భాగం పేదరికంతో బాధలను అనుభవిస్తున్నారు. కానూదాకు, ఇతర కామ్రేడ్స్కు

2023 మార్చి 23

శాంతి మూండా

జననం

నగ్గల్బరీ రైతాంగ ఉద్యమ నిర్మాత

కామ్రేడ్ కానూసన్యాలకు అరుణారుణ జీవోషోర్లు

రోజువారీ అహారానికి ప్రత్యేక ఏర్పాట్లేమీ వుండేవి కాదు. చాలా సందర్భాలలో కానూదా అకుపచ్చని టమోటాలను, పచ్చి స్ట్రాబెర్రీలను తీసుకొని సరి పుచ్చుకోవటాన్ని నేను గమంచాను. సాపేక్షంగా కొంచెం స్థోమత కలిగిన కుటుంబం మాది, నేను తరచుగా వారికి బియ్యం అందించి సహాయ పడేవాన్ని. మరి కొందరు గ్రామస్థులు కూడా తమకు అవకాశమున్న మేరకు, తమకు వీలైన రూపంలో కానూదాకు సహాయ సహకారాలందించేవారు.

అన్నా చెల్లెలు లాగా మా అనుబంధం వుండేది. అయితే కేశబ్ సర్కార్ తో నా వివాహం జరపటం కానూదాకు సాధ్యమై వుండేది కాదు. మా ఆదివాసీ సమాజంలో ఆనాటికి కుల సమస్య అన్నింటినీ ముంచెత్తే ప్రభావం కలిగి వుంది. మా కుటుంబం మొత్తం ప్రత్యేకించి మా నాన్న - ఈ వివాహాన్ని వ్యతిరేకించి, దీనిని అడ్డుకునేందుకు అన్ని విధాలా ప్రయత్నించాడు. కేశబ్ సర్కార్ కు హాని తలపెట్టేందుకు కూడా వారు వెనుకాడలేదు. చట్టప్రకారం నేను మైనర్ ను. నాకు అప్పటికి 17సం॥లే కావడం వలన రిజిస్టర్ వివాహం సాధ్యం కాలేదు. ఇన్ని ఆటంకాల నడుమ కూడా కానూదా మా వివాహ కార్యక్రమాన్ని దహారు రాజ్ గౌర్ అనే రాజ వంశీకుడైన కామ్రేడ్ ఇంటివద్ద నిర్వహించారు. 400 గ్రామాల నుండి ఆదివాసులు పెద్ద సంఖ్యలో దీనికి హాజరయ్యారు.

కొన్ని సం॥ల కృషి, తర్వాత కానూదా, జంగల్, కేశబ్, భోకన్, ఇతర కామ్రేడ్స్ తెరాయి ప్రాంత రైతాంగ పోరాటాలు నిర్మించటంలో విజయం సాధించారు. మమ్మల్ని అనేక విధాల దోపిడీ చేసే జోతేదార్లకు వ్యతిరేకంగా నిర్మించిన పోరాటాలివి. స్థానిక పోలీసులు, అధికార యంత్రాంగమంతా జోతేదార్ల పక్షం వహించింది. కానూదా, జంగల్, ఇతరులు అనేక సందర్భాలలో అరెస్టు అయ్యారు. నిలకడగా సాగిన ఈ రైతాంగ ఉద్యమాల కొనసాగింపే నగ్జల్బరీ రైతాంగ తిరుగుబాటు.

నగ్జల్బరీ తిరుగుబాటు జరిగిన 1967 మే 24 వ తేదీ నాకింకా ఈరోజుకీ గుర్తుంది. ఆ సమయంలో నేను ఇంటివద్దవున్నాను. నా చిన్నకూతురు జయను ప్రసవించి కొన్ని రోజులే అయింది. ఆందోళన సాగిస్తున్న రైతాంగాన్ని అరెస్టు చేయటానికి భారీ సంఖ్యలో సాయుధ పోలీసు బలగాలు ఝోట్ గ్రామంలోకి ప్రవేశించారని నాకు తెలిసింది. కానూదా అక్కడ లేరు. ఎక్కడో బురాగంజ్ లో ఆయన వున్నారు. నాయకులలో భోకన్ మజుందార్, ఫణి మాస్టర్, లాల్ శాయ్ ఖేరోర్లు గ్రామంలో వున్నారు. మా గ్రామం సెవ్ డెల్లా నుండి చూస్తే పెద్ద సంఖ్యలో ప్రజలు ఝోట్ గ్రామం వైపు

పరుగులు తీయటం కనపడుతోంది. పొడవైన వెదురు కర్రలు వాళ్ళందరి చేతుల్లో వున్నాయి. నేనిక ఆవిధంగా ఇంటివద్ద వుండలేక పోయాను. 15 రోజుల పసిబిడ్డ జయను తీసుకొని నేను కూడా ఝోరుజోట్ గ్రామం వైపు వెళ్ళాను. నేను గ్రామం దాపులోకి వెళ్ళేసరికి పరిస్థితి ఉద్రిక్తంగా వుంది. వేలాది మంది ప్రజానీకం గుమికూడి వున్నారు. పోలీసుల ప్రవేశాన్ని ప్రశ్నిస్తూ ఆందోళనతో వారంతా బిగ్గరగా నినాదాలు చేస్తున్నారు. ఒకపోలీసు అధికారికి పొట్టలో బాణం దిగబడి, తన ప్రాణాన్ని రక్షించమని భోకన్ మంజుదార్ ఎదుట ఏడుస్తూ అడగటాన్ని నేను చూసాను. కమ్ముకొస్తున్న ప్రజానీకాన్ని ఆగవలసిందిగా భోకన్ కోరారు. ఆ పోలీస్ అధికారి రక్షింపబడ్డాడు. ఒక పోలీస్ సబ్-ఇన్స్పెక్టరు హతమయ్యాడని, అనేకమందికి గాయాలయ్యాయని తర్వాత నాకు తెలిసింది. ఫెక్రాజోట్ కు అందరూ చేరుకోవలసిందిగా అక్కడున్న నాయకులు ప్రజలందరినీ కోరారు. అక్కడ ఒక సభ నిర్వహించారు. పోలీసుల దాడి జరిగే అవకాశముంది కనుక ప్రతి ఒక్కరూ అప్రమత్తంగా వుండాలని ఆ సభలో నిర్ణయించారు. మర్నాడు మే 25న 9మంది రైతాంగ మహిళలను, ఇద్దరు పిల్లలను 'ప్రసాదుజోట్' వద్ద పోలీసులు కాల్చి చంపిన దుర్మార్గమైన ఘటన జరిగింది. తర్వాత నుండి తెరాయి ప్రాంతమంతటా పోలీసుల దాడులు, వెతుకులాట సోదాలు నిత్యకృత్యమయ్యాయి.

24మే సంఘటన జరిగిన వారం రోజుల తర్వాత భారీ పోలీసు బలగాలు హాథీఘోషా గ్రామంలో ప్రవేశించాయి. ప్రతి ఒక్కరూ తప్పుకునే ప్రయత్నం చేశారు. నేను కూడా సురక్షితస్థలానికి పరుగెత్తాను. జయ నా చేతుల్లో వుంది. ఒక పోలీసు కానిస్టేబుల్ నన్ను ఆపాడు. 'అమ్మా నీవు పరుగెత్తాల్సిన పనిలేదు. నీకు, నీ పాపకు మేము ఏ విధమైన హానీ తలపెట్టము' అని అతను చెప్పాడు. ఈ హామీతో నేను స్థిమితపడి మాంజా కాల్యూఓ 10 మంది సభ్యులతో కూడిన ఒడ్డున కూర్చోన్నాను. జయ వైపుచూశాను. పిల్ల ఉలుకు పలుకు లేకుండా వుంది. నాకు ఏమిచేయాలో పాలు పోలేదు. చివరకు ఆకాలువలో నీళ్ళు తీసుకొని చుక్క చుక్కగా పాప గొంతు తడిపాను. పాప బతికింది. నాకుమారుడు బాబుల్, చిన్న కుమార్తె మీరా మా అత్తతో కలిసి వరిపొలాల్లో తలదాచు కున్నారు. ఈ ఘటన జరిగిన 2,3 రోజుల తర్వాత కేశబ్ సర్కార్ మరో కామ్రేడ్ జోసెఫ్ ఓరాన్లతో కలసి కామ్రేడ్ కానూదా మేమున్న చోటుకి వచ్చారు. అది బాగా రాత్రి సమయం. నేను వెనువెంటనే ఆయనను గుర్తుపట్టలేక పోయాను. ఆయన తన మామూలు

వేషధారణలో లేరు. పొట్టి పాంటు వేసుకొని, తలపాగా పెట్టుకొని వున్నారు. కేసబ్ సర్కార్, జోసెఫ్ లు ఇరువురూ తమ భుజాలపై గొడ్డళ్ళు పెట్టుకొని వున్నారు. కనూదా గ్రామంలో పరిస్థితి గురించి ఆరా తీశారు. ఈ ప్రాంతంలో ఖచ్చితమైన నిఘాతో వుండవలసిందిగా పరిసరాల్లో పోలీసుల కదలికలను గమనిస్తే వెనువెంటనే నాయకత్వానికి సమాచారమందించ వలసిందిగా ఆయన మాకు చెప్పారు. ఆయన మా ఇంటిలో షుమారు 15, 20 నిమిషాలు వున్నారు.

1979 మేలో జైలునుంచి విడుదలయిన తర్వాత కానూదా వెనువెంటనే నేరుగా హాథీఘోషా గ్రామం వచ్చారు. ఆయన మా కుటుంబంతో వున్నారు. నేను అప్పటికి క్షయ వ్యాధితో బాధ పడుతున్నాను. కుర్చియాంగ్ యస్.బి.డే.టి. బి.శాచిటారియంలో నా వ్యాధి చికిత్సకు కావలసిన ఏర్పాట్లు ఆయన చేశారు. నేను కోలుకొని తిరిగి వచ్చిన తర్వాత కానూదా, జిల్లాలో మహిళాసమితి నిర్మాణం చేసే బాధ్యతను నాకు అప్పగించారు.

నేను తొలుత ఒసిసిఆర్ లో, తర్వాత సిపిఐ (ఎంఎల్) రాష్ట్ర కమిటీలో సభ్యురాలినయ్యాను. పశ్చిమ బెంగాల్ శాసన సభ ఎన్నికలలో 1982, 1987 సం॥లలో నేను ఫాసీదేవా నియోజక వర్గం నుండి పార్టీ ఆదేశం మేరకు పోటీ చేశాను. కానూదా దీనిని ఆమోదించారు.

కానూదా అంకితభావం మూర్తీభవించిన కామ్రేడ్. పార్టీకి అంకితమైన కామ్రేడ్. భోళా మనిషిగా, దైర్యశాలిగా ఆయనను నేనెరుగుదును. ఆయన నిజాయితీపరుడు. తన సహచర కామ్రేడ్స్ క్షేమం గురించి ఆయన శ్రద్ధతో వుండేవారు.

ఒక సందర్భంలో కాదు; అనేక సందర్భాలలో రాజకీయంగా కానూదాను వివిధ రాజకీయ విభాగాల నుండి వ్యక్తులదాకా ఏవిధంగా అపఖ్యాతిపాలు చేయజూశారో తలచుకుంటే నాకు బాధేస్తుంది. ఆయన తన జీవిత కాలంలో ఎలా ఉపయోగపడ్డాడో, ఎక్స్ ప్లాయిట్ చేయబడ్డాడో తలచుకుంటే నాకు మరింత ఆవేదన కలుగుతుంది.

కానూదాతో సన్నిహిత పరిచయంలోకి రావడంతో నా రాజకీయ జీవితం ప్రారంభమైంది. జీవితం గురించి, రాజకీయాల గురించి నేను అత్యధిక భాగం ఆయన ద్వారానే నేర్చుకున్నాను. అమోఘమైన బుద్ధి కుశలత గలిగిన వారు కానూదా. నావరకు నాకు ఆయన, మార్క్సిస్టు అవగాహన సంపూర్ణంగా కలిగిన అసాధారణ రాజకీయ వ్యక్తిత్వం కలిగిన వారు. నా నిర్మాణాత్మక కాలంలో ఆయనతో కలిసి పనిచేయటం నా అదృష్టంగా భావిస్తాన్నాను.

(కానుసన్యూల్- దీ వాయిస్ ఆఫ్ ఇండియన్ రివల్యూషన్ నుండి అనువాదం) ★

విప్లవకారుల ఐక్యత - సిపిఐ(ఎం-ఎల్) అనుభవం

ఐక్యత కొరకు పోరాటం

కమ్యూనిస్టు విప్లవకారుల మధ్య ఉన్న సిద్ధాంత, రాజకీయ విభేదాలను పరిష్కరించు కోవటంలో గతాతిత పద్ధతి సరైనది. ఈ మార్క్సిస్టు లెనినిస్టు పద్ధతి ప్రకారం అంగీకృత విషయాలపై ఐక్యమై, అంతరంగిక చర్చల ద్వారా మిగిలిన విభేదాలను పరిష్కరించుకోవాలి. అయితే నిర్మాణానికి అపాయం కలగనీయకుండా నిర్మాణానికి వెలుపల కూడా భిన్నాభిప్రాయాలను వ్యక్తీకరించే సదుపాయం గూడా ఉంచుకొన్నాం.

2003 జనవరి 17 నోట్ రెండు పార్టీల, మూడు పార్టీల ఐక్యత చర్చలకు సంబంధించి ఒక మలుపును తీసుకుంది. రాజకీయ, సిద్ధాంత, నిర్మాణ సమస్యలపై మనమొక స్పష్టమైన ఒప్పందానికి వచ్చాం. దానిని ఆచరణలోకి తీసుకెళ్లేందుకు, ప్రజలను ఆందోళనలలోకి, పోరాటాలలోకి, ఉద్యమాలలోకి కదిల్చేందుకు స్పష్టత కలిగింది. మన ప్రాపంచిక దృక్పథమైన మార్క్సిజం, లెనినిజం, మావో ఆలోచనా విధానపు వెలుగులో రాజకీయ, సిద్ధాంత, నిర్మాణ సమస్యలపై ఒక స్పష్టమైన అవగాహనకు వచ్చాం. వాటిని ఆచరణలోకి తీసుకువెళ్ళే స్పష్టత, ప్రజల్ని ఆందోళనలలోకి, పోరాటాలలోకి, ఉద్యమాలలోకి కదిలించటంలో స్పష్టత, తప్పుడు ధోరణులను గుర్తించటం వాటినుంచి వచ్చే కర్తవ్యాలూ వున్నాయి.

పెదీబూర్జువా అరాచకత్వం భారత విప్లవోద్యమంలో అనేక రూపాల్లో వ్యక్తమవుతూ వస్తోంది. ఒకటి రివిజనిజం, సంస్కరణవాదం, మితవాద అవకాశవాదం కాగా, మరొకటి అతి అరాచకవాదం, తీవ్రవాదం, అతివాద అవకాశ వాదంగా ఉంది. ఈ రెండు రకాల ధోరణులు విప్లవోద్యమానికి నష్టం కలిగించేవే. ఈ జంట ధోరణులు మన లక్ష్యమైన విప్లవానికి తీవ్ర విఘాతకాలుగా ఉన్నాయి. అవి నిరాశావాదానికి, నిస్పృహకు, నిష్క్రియకు దారితీస్తాయి. అవి మార్క్సిజం, లెనినిజంపై అనుమానపు విత్తనాలను నాటి, అంతిమంగా విప్లవోద్యమాన్ని సైద్ధాంతికంగాను, నిర్మాణాత్మకంగాను నీరు గారుస్తాయి. ఈ రెండు ధోరణులు గతాతిత పద్ధతిని విడిచిపెట్టి అధిభౌతికవాదాన్ని ఆధారం చేసుకుంటాయి. ఈ రెండు ధోరణులు విడివిడిగా తమ తమ తలలు పైకెత్తినప్పటికీ, భిన్నంగా కనిపించినప్పటికీ అవి ఒకదానినొకటి

బలపరుచుకొంటూ ఉంటాయి. వీటికి వ్యతిరేకంగా, సైద్ధాంతిక, రాజకీయ నిర్మాణ రంగాలలో తీవ్రమైన పోరాటం సాగకపోతే పార్టీ ఆరోగ్యంగా ఉండజాలదు, అన్ని శక్తులకు నాయకత్వం వహించగలిగే శక్తిని కోల్పోతుంది. విప్లవోద్యమం తీవ్రమైన అడ్డంకులను ఎదుర్కోవలసి ఉంటుంది. ఈ అవగాహన మన ఐక్యతకు ఆధారంగా రూపొందింది.

ఐక్యతకు సంబంధించిన ఈ అవగాహన ప్రకారం మనం ఒక నిజమైన అర్థంలో సరైన కమ్యూనిస్టు పార్టీని నిర్మించే కర్తవ్యాన్ని చేపట్టాం. గత ఎనిమిది దశాబ్దాలుగా కమ్యూనిస్టు విప్లవోద్యమంలో హాని కలిగించే పాత్ర నిర్వహించిన-అతివాదం, మితవాదం అనే రెండు అవకాశవాదాలనూ, రివిజనిజాన్ని, ఒంటెత్తువాదాన్ని, సైద్ధాంతికంగా, రాజకీయంగా, ఆచరణాత్మకంగా పోరాడి ఓడించకుండా సరైన కమ్యూనిస్టు పార్టీని నిర్మించ లేమన్న నిర్ధారణకు మనం వచ్చాం. విస్పష్టంగానూ, ఖండితంగానూ దీనినర్థం ఏమంటే మనం రివిజనిస్టు పార్టీల అవకాశవాదానికి వ్యతిరేకంగానూ 1969లో ఏర్పడిన సిపిఐ (ఎం-ఎల్) అనుసరించిన అతివాద ఒంటెత్తు విధానానికి, బీభత్సకర పద్ధతులకు వ్యతిరేకంగా పోరాడాలి.

పై రెండు ధోరణులను తిరస్కరించిన నక్సల్బరీ, తెలంగాణా సాయుధ పోరాట పంథాకు కొనసాగింపు, మరియు 1920లో ప్రారంభించబడిన కమ్యూనిస్టు ఉద్యమం కొనసాగింపు అన్న అవగాహనతో కొత్తగా ఏర్పడిన మన నిర్మాణం ఎంతో బరువైన, గురుతరమైన ఈ బాధ్యతను స్వీకరించింది.

మన పార్టీ మార్క్సిజం, లెనినిజం, మావో ఆలోచనా విధానాన్ని తన ప్రాపంచిక దృక్పథంగా ప్రకటించి, ఐక్యమైన ఈ నిర్మాణానికి సిపిఐ (ఎం-ఎల్) అన్న పేరును ఖరారు చేసింది. అది 1969లో ఏర్పడిన పేరే అయినప్పటికీ, మనం చాలా స్పష్టంగా ఉన్నాం. మన ఈ నూతన సంస్థ మార్క్సిజం, లెనినిజాలకు భిన్నమైన అతివాద ఒంటెత్తువాదాల నుండి వేరుపడినట్టిది. అంతే కాక గత ఎనిమిది దశాబ్దాలుగా కమ్యూనిస్టు ఉద్యమాన్ని పట్టిపీడిస్తున్న సంస్కరణవాద విధానాల నుండి కూడా వేరుపడింది. అదే సమయంలో ఈ పార్టీ ఎనిమిది దశాబ్దాల భారత కమ్యూనిస్టు ఉద్యమంలో భాగంగా ఉంటుంది. దాని మంచి చెడులు రెంటిలోనూ మనం

భాగస్వాములమే. పీడిత ప్రజల ఉద్యమాలకు సంబంధించిన సానుకూల, ప్రతికూల ధోరణులు రెంటికీ మనం భాగస్వాములం, వారసులం. ఈ పోరాటాల ప్రాముఖ్యతను మనం ఎత్తిపట్టాం. అదే సమయంలో మార్క్సిజం, లెనినిజం నుంచి వైదొలగిన ధోరణులను మనం గుర్తించగలగాలి. మనం వ్యక్తిగత హింసావాదాన్ని, దాన్ని అన్ని రూపాలలోనూ తిరస్కరించాము.

అదే సమయంలో మితవాదం కన్నా అతివాదం మేలనే భావన మనల్ని వెంటాడుతూ వస్తోంది. కొన్ని సందర్భాలలో, విప్లవ ప్రజాయుద్ధ పంథాను అమలు చేసే క్రమంలో, విప్లవ శక్తులను అభివృద్ధి చేసుకొని మన నిర్మాణంలోకి ఇముడ్చుకునే క్రమంలో అతివాద ఒంటెత్తువాదం పట్ల ఈ సానుభూతి, మెతకదనం మనకు మానసికంగా పెద్ద అడ్డుగోడగా నిలుస్తోంది.

అతివాద అవకాశవాదం రివిజనిజాన్ని వ్యతిరేకించటంలో సరిగ్గానే ఉన్నట్లు కనిపిస్తుంది. కానీ ఇవి రెండూ కవలల్లాంటివి. ఈ రెండు ధోరణులు అంతిమంగా మార్క్సిజం, లెనినిజానికి వ్యతిరేకంగా నడుస్తాయి.

అతివాద శక్తులపై, ఒంటెత్తువాదంపై రాజ్య నిర్బంధాన్ని మనం ఖండించేటప్పుడు కూడా అతివాద ఒంటెత్తువాదంపై మనం సైద్ధాంతికంగా, రాజకీయంగా నిర్మాణపరంగా పోరాటం సాగించాల్సి ఉంటుంది.

హీరోలు చరిత్ర నిర్మాతలు కాజాలరని, ప్రజలు మాత్రమే నిజంగా చరిత్ర నిర్మాతలని మనం బలంగా విశ్వసిస్తున్నాం. మార్క్సిజం, లెనినిజాన్ని ప్రజలవద్దకు కొనిపోయి, దాని జ్ఞానాన్ని వారికందించటమే కమ్యూనిస్టు విప్లవకారుల పని(ద్యూటీ). అప్పుడు మాత్రమే ప్రజలు ఈ దోపిడీ వ్యవస్థపై పోరాటం సాగించగలుగుతారు. ఆ పోరాటం వారికి స్వంతంగా తమ జీవితానుభవానికి అన్వయించుకునే శక్తినిస్తుంది. గత పోరాట అనుభవాలను విశ్లేషించుకుంటూ ఉద్యమాన్ని పురోగమింపచేయటంలో వారికి తోడ్పడుతుంది.

విప్లవమంటే నీడతో యుద్ధం కాదు. అది డబడబ శబ్దాలు చేసే డోలు వాయింపడం కాదు. విప్లవమంటే ప్రజలను నిరంతర కార్యాచరణలో ఉంచటమని మనం బలంగా విశ్వసిస్తున్నాం.

II

ఈ విధమైన దృక్పథం సిఓఐ(ఎం-ఎల్),

సిపిఐ(ఎం-ఎల్-యుఐ)ల ఐక్యతకు దోహద పడింది. ఈ ఐక్యతా క్రమం కొనసాగింపుకి సిద్ధాంతాన్ని, ఆచరణను మేళవించే నిర్దిష్టమైన, నియమబద్ధమైన పద్ధతిని అనుసరించాం. విభేదాలతో కూడిన ఐక్యత అంటే అర్థం రాజకీయాలను వెనక్కు నెట్టి సంఖ్యాబలం ఉన్నదని ఎవరుపడితే వారితో ఐక్యం కావటం కాదు. విప్లవ శక్తులను ఐక్యపరుస్తున్నామంటే అర్థం అవి సాధించిన ఐక్యతతో ఆచరణలో ముందుకు వెళ్ళటం. ఆచరణలో పోగుచేసుకున్న అనుభవాలతో మనం మన ఐక్యతను మరింత పటిష్ట పరచుకోవడమన్న విధానాన్ని రూపొందించుకొన్నాం. కార్యక్రమం, పంథా, నిబంధనావళిని మన కొత్త సంస్థ కొరకు రూపొందించుకున్నాం. చైనా తిరోగమనానికి సంబంధించిన సమస్యను తరువాత చర్చ కోసం ఉంచాం. అది ఒక విభేదంగా ఉండబోదనే నమ్మకం మనకున్నప్పటికీ మహాసభ చర్చలకు దానిని వదిలిపెట్టాం. అప్పటికే కా॥కానూసన్యాల్ చైనా ప్రభుత్వం, చైనా కమ్యూనిస్టు పార్టీ విధానాలు, ఆచరణపై విమర్శనాత్మక దృష్టి కేంద్రీకరించి వున్నాడు.

17.1.2003 ఐక్యతా ప్రకటన, మనకు ఐక్యతకు సంబంధించి మార్గదర్శకంగా ఉంది. మౌలిక విషయాలపై నిర్దిష్ట వైఖరితోనూ, సెకండరీ విషయాలపై వెసులుబాటు వైఖరి తోనూ అది ఉంది.

ఐక్యతా ప్రకటన ఈ క్రింది పేరాతో ముగిసింది.

“సిఓఐ(ఎం-ఎల్)కు చైనా కమ్యూనిస్టు పార్టీ పట్ల తీవ్రమైన భిన్నాభిప్రాయాలు, విమర్శలు ఉన్నాయి. చైనా కమ్యూనిస్టు పార్టీ పట్ల ఉన్న విభేదాలపై మనం చర్చల ద్వారా ఒక అంగీకారానికి రావచ్చు. ఎత్తుగడల పంథాను ఆచరించేప్పుడు కొన్ని వ్యూహాత్మక సందర్భాల లోనూ కొన్ని విభేదాలు రావచ్చు. ఈ విభేదాలను చర్చల ద్వారా మనం పరిష్కరించుకోవచ్చు అనే అంగీకారానికి మనం వచ్చాం. ఈ విభేదాలను సంస్థ లోపల, బయట కూడా వ్యక్తపరచవచ్చనే దానిపై కూడా మనం అంగీకారానికి వచ్చాం. కానీ ఇక్కడ ప్రాధాన్యతను సంస్థ ఐక్యతకు ఇచ్చితిరాలి. కమ్యూనిస్టు విప్లవకారులను ఐక్యం చేయటమనే కర్తవ్యానికి మనం దృఢంగా అంకితభావంతో ఉన్నాం”.

III

సిఓఐ(ఎం-ఎల్), సిపిఐ(ఎం-ఎల్-యుఐ)ల సమన్వయ కమిటీ మూడు సంవత్సరాలు పనిచేసింది.

1. సాధారణ ఎన్నికల సందర్భంగా అది ఈ విధంగా పిలుపునిచ్చింది. “అన్ని

పాలకవర్గ పార్టీలను ఓడించండి. ప్రజాతంత్ర శక్తులకు, విప్లవశక్తులకు ఓటు వేయండి”

2. హైదరాబాదులో జరిగిన ఆసియా సోషల్ ఫోరంకు మనం విభేదాలతోనే హాజరయ్యాం. సమన్వయ కమిటీ తరపున కా॥కానూసన్యాల్ వామపక్ష పార్టీల వేదికలో పాల్గొన్నారు.

3. సమన్వయ కమిటీగానే సిపిఐ (ఎం-ఎల్) రెడ్ ఫ్లాగ్ తో చర్చలు సాగించాం. రెండవ సారి జరిగిన చర్చలలో భారత సమాజ స్వభావం. మౌలిక వైరుధ్యం, పంథా, 1967-72 కాలంనాటి పార్టీ చరిత్రకు సంబంధించిన అంచనాలు-వీటికి సంబంధించిన తేడాలు ఉన్నాయని మనం తెలుసుకున్నాం.

సరిగ్గా ఆ సమయంలోనే సిపిఐ(ఎం-ఎల్) రెడ్ ఫ్లాగ్ విభేదాలతో రెండు సెక్షన్లుగా చీలిపోయింది. రెండు దఫాలు చర్చలలో పాల్గొన్న ముఖ్యమైన కేంద్రకమిటీ నాయకులు కెఎన్ఆర్ నుండి వెళ్ళిపోయారు. కెఎన్ఆర్ వర్గంతో మన సంబంధాలు కొనసాగాయి. మనం సమన్వయ సంబంధాలలోకి ప్రవేశించాం. మనం సంయుక్తంగానే బాంబేలో అంతర్జాతీయ సదస్సును ఏర్పాటు చేశాం. ఇంకా మరికొన్ని కార్యక్రమాలు కూడా సంయుక్తంగానే చేపట్టాము. కొన్ని సమస్యలపై విభేదాలు ఉంచుకొంటూనే ఐక్యం గావడానికి మార్గాలను వెదికాం. అఖిల భారత స్థీనంకి సన్నాహాలలో భాగంగా మన మౌలిక డాక్యుమెంట్లపై క్రింది నుంచి కార్యకర్తల ఆమోదాన్ని పొందాం. రామచంద్రన్ గ్రూపుతో వచ్చిన అంగీకారం ప్రకారం నాలుగు సమస్యలను మనం భవిష్యత్తుకు వదిలేశాం. పంథాకు సంబంధించి మనం సాయుధ పోరాట మార్గాన్ని ఎత్తిపట్టి పార్లమెంటరీ మరుగుజ్జు తనాన్ని వ్యతిరేకించాం. స్థూల కార్యక్రమానికి సంబంధించి తాత్కాలికమైన వైఖరులు తీసుకున్నాం.

అవి ఏమిటంటే:

సామ్రాజ్యవాదం, వలసపాలనా కాలంలో తన దోపిడీని సజావుగా కొనసాగించటానికి పూర్వదే సంబంధాలలో కొన్ని మార్పులు తీసుకు వచ్చింది. దానిని రక్షించింది. అప్పటినుండి పూర్వదే వ్యవస్థ, సెమీ పూర్వదేగా, సామ్రాజ్య వాదానికి సాంఘిక పునాదిగా మారింది. అధికార బదిలీ తర్వాత, భారత బడా బూర్జువావర్గం, భూస్వామ్యవర్గంతో కుమ్మక్కై యథాతథ స్థితిని కొనసాగించారు. గ్రామీణ రుణాలు, పంచాయతీరాజ్, బూటకపు భూసంస్కరణలు, పైరుపచ్చ విప్లవం మొదలగు వాటి ద్వారా దానిని బలోపేతం చేశారు. బడాబూర్జువా వర్గం సామ్రాజ్యవాదంతో 1947 నుండి బహిరంగంగానూ, రహస్యంగానూ

రాజీపడుతూ వస్తోంది. ఆ విధంగా సామ్రాజ్యవాదం, పూర్వదే, బడాబూర్జువా వర్గం భారత సమాజ అభివృద్ధికి అడ్డంకిగా నిలిచాయి.

కాలక్రమంలో, ప్రత్యేకించి సామ్రాజ్యవాద ప్రపంచీకరణ అనంతరం సామ్రాజ్యవాద పెట్టుబడి, వాటి మార్కెట్ వ్యవస్థ యొక్క ప్రయోజనాలు నెరవేర్చటానికి వ్యవసాయ రంగంలో మార్పులు మరింత వేగవంత మయ్యాయి. ప్రస్తుత ప్రపంచ పరిస్థితిలో నయావలస దోపిడీరూపం మరింత తీవ్ర మవుతూ, ప్రతి సంవత్సరం అనేక సామ్రాజ్యవాద శక్తులు భారతదేశంలో ఆధిపత్యం కొరకు పోటీపడుతున్నాయి.

కనుక మనం ఓ స్పష్టమైన నిర్ధారణకు రావచ్చు

విప్లవదశ

1. ప్రస్తుత ప్రపంచ పరిస్థితిలో నయా వలస దోపిడీరూపం మరింత తీవ్రమవుతూ, ప్రతిసంవత్సరం అనేక సామ్రాజ్యవాదశక్తులు భారతదేశంలో ఆధిపత్యం కొరకు పోటీ పడుతున్నాయి.

2. మనం ఇలా చెప్పుకున్నాం: ‘బడా బూర్జువా వర్గం సామ్రాజ్యవాదంతో రహస్యంగానూ, బహిరంగంగానూ రాజీపడుతోంది. 1947 నుండి ఆ విధంగా బడాబూర్జువా వర్గం, సామ్రాజ్యవాదం, పూర్వదే, భారత సమాజ అభివృద్ధికి అటంకాలుగా నిలిచాయి.

3. మనం ఇంకా ఇలా నిర్వచించుకున్నాం: ‘ప్రస్తుత పరిస్థితిలో సామ్రాజ్యవాదానికి, భారత ప్రజలకు మధ్య మరియు పూర్వదేజానికి, అశేష ప్రజానీకానికి మధ్యనున్న వైరుధ్యాలు రెండు ప్రధాన వైరుధ్యాలుగా నున్నాయి. ఇవి రెండూ ఒకదానినొకటి పెనవేసుకొని పరస్పర ఆధారితాలుగా ఉన్నాయి’.

ఈ నిర్వచనాలతో మనం ప్రధాన శతృవులను గుర్తించవచ్చు. మన స్థూల కార్యక్రమం, ప్రధాన శత్రువుకి వ్యతిరేకంగా పోరాడటానికి అవకాశం కల్పించింది. అలాగే మన బేసిక్ డాక్యుమెంట్లు శత్రువులెవరు, మిత్రులెవరు, కదిలే శక్తులేవి (చోదక, మోటివ్), విప్లవం ఏ దశలో ఉంది, ఐక్య సంఘటన దాని నాయకత్వం గురించిన స్పష్టమైన అవగాహన నందించాయి.


4. మన దేశ నిర్దిష్ట పరిస్థితులకు అనుగుణంగానూ, ఇంతవరకు ప్రపంచంలో జరిగిన అనేక విప్లవ అనుభవాలను మన దేశంలో ప్రజల విప్లవోద్యమాల అనుభవాలను స్వీకరించి పంథాను రూపొందించుకోవాలనే మరో స్పష్టమైన అవగాహననవి అందించాయి.

(తరువాయి 17వ పేజీలో)

రైతుకూలీ సంఘం గిరిజనాద్యమే నాయకుడు గెమ్మల లచ్చయ్యకు జోహార్లు

దుగ్గేరు రైతుకూలీ ఉద్యమ నాయకులు గెమ్మల లచ్చయ్య 80 సంవత్సరాల వయసులో 25-2-2023న గుండెపోటుతో దుగ్గేరు గ్రామంలో మృతిచెందారు.

గెమ్మల లచ్చయ్య సాలూరు మండలం కురుకూటి ఏరియా నుండి దుగ్గేరు వలస వచ్చి పాలేరుగా, కూలీగా బ్రతుకుతూ భూస్వాముల, పెత్తందారుల దోపిడీకి గురైనాడు. 1992లో దుగ్గేరు గ్రామంలోకి రైతుకూలీసంఘం ప్రవేశించిన దగ్గరనుండి సంఘం నాయకుడిగా, గ్రామ సంఘం ప్రెసిడెంట్ గా సంఘం లచ్చయ్యగా పెత్తందారులు ఎన్ని ప్రలోభాలు పెట్టినా లొంగకుండా సంఘచైతన్యంతో నిలబడ్డాడు. స్థానిక భూస్వామ్య, పెత్తందారీశక్తులు 1995లో సంఘం ఆఫీస్ పైన, నాయకుల పైన దాడులు చేసిన ప్రతి సందర్భంలోనూ బలై, వడిసెలు పట్టి దాడులను తిప్పికొట్టాడు. భూస్వామ్య ఎత్తుగడలను ఎప్పటికప్పుడు కనిపెట్టి సంఘ నిర్మాణానికి క్రమశిక్షణకు కట్టుబడి చివరివరకు పనిచేస్తూ మరణించాడు.



1999 నవంబర్ 17న సంఘాన్ని పూర్తిగా లేకుండా చేయాలని కుట్రతో దుగ్గేరుపై దాడికి వచ్చిన భూస్వామ్య పెత్తందారీ వర్గాలను ప్రత్యక్షంగా ఎదుర్కొన్నాడు. ఫారెస్ట్ వాళ్లు, భూస్వామి పెత్తందారీవర్గాలు పెట్టిన తప్పుడు కేసుల్లో పలుమార్లు జైలుకు వెళ్ళాడు. భూస్వామ్య దాడులను, పోలీసు నిర్బంధాలను తట్టుకొని తుదిశ్వాస వరకు సంఘం కోసం నిలబడ్డాడు. దుగ్గేరు ఏరియా గిరిజన పోరాటంలో ఆదివాసీ సమస్యలపైన, భూమి సమస్యలపైన సాగించిన ప్రతి ప్రతిఘటనలో ముందున్నాడు. దుగ్గేరులో సంఘ వ్యతిరేక శక్తుల కుట్రలను తిప్పికొడుతూ దుగ్గేరులో సంఘం ఆఫీస్ కొత్తది నిర్మించాలని ఆఫీసు నిర్మాణంలో భాగస్వామ్యమై చనిపోయేవరకు సంఘం పనుల్లో వున్నాడు. చనిపోయిన వెంటనే చుట్టుపక్కల గ్రామాలనుండి 300 మంది గిరిజనులు గ్రామపెద్దలు హాజరై రైతుకూలీసంఘం (ఆం.ప్ర) జిల్లాకమిటీ ఆధ్వర్యంలో ఊరేగింపు అంతిమ సంస్కారాలు నిర్వహించి ఘనంగా నివాళులు అర్పించారు.

(16వ పేజీ తరువాయి)

5. పార్లమెంటరీ మరుగుజ్జుతనాన్ని, వ్యక్తిగత హింసావాదాన్ని తిరస్కరిస్తూ, విప్లవ ప్రజాయుద్ధ పంథాను ఎత్తిపడుతూ, అన్ని రకాల పోరాట రూపాలను, నిర్మాణాలను వినియోగించుకుంటూ-సాయుధ పోరాటం ద్వారా పీడిత ప్రజలు రాజకీయాధికారాన్ని దక్కించుకోడానికి భారత రాజ్యం యొక్క రాజకీయ ఆధిపత్యాన్ని కూలద్రోయాలని మనం తీర్మానించుకున్నాం. శ్రామికవర్గ నాయకత్వాన, రైతాంగం ప్రధానశక్తిగా, కార్మిక కర్షక ఐక్యత పునాదిగా అన్ని విప్లవకరశక్తులను కలుపుకొనే వ్యూహాత్మక ఐక్య సంఘటనను, అలాగే ప్రజా విప్లవోద్యమాన్ని ముందుకు తీసుకొనిపోవటానికి ఎత్తుగడల ఐక్యసంఘటనను అభివృద్ధి చేయాలి.

పదే పదే చెప్పుకుంటున్నప్పటికీ స్థూల

కార్యక్రమంలో : పేర్కొనబడిన అవగాహన వ్యూహాల్ వ్యతిరేక, సామ్రాజ్యవాద వ్యతిరేక కర్తవ్యాలను నిర్వహించటానికి విస్తృతమైన అవకాశాన్ని కల్పిస్తోంది. వ్యవసాయక విప్లవోద్యమాన్ని నిర్మించటానికి మరియు విప్లవ పార్టీని నిర్మించటానికి విప్లవ కార్యకలాపాలను నిర్దిష్ట పద్ధతిలో నిర్వహించటం కోసం, మిలిటెంట్ పోరాటాలు నిర్వహించటం కోసం అది ప్రజా ఉద్యమాలు నిర్మించటానికి, ఐక్యకార్యాచరణ వేదికలు నిర్మించటానికి విస్తృతావకాశాన్ని కలిగిస్తోంది. విప్లవ ప్రజాయుద్ధ పంథాను ఎత్తిపడుతూ, పార్లమెంటరీ మరుగుజ్జుతనాన్ని, వ్యక్తిగత హింసావాదాన్ని వ్యతిరేకిస్తోంది.

స్థూల కార్యక్రమంలోని కొరవల గురించి పదే పదే మాట్లాడుకోవాల్సిన అవసరం లేదు.

సమాజ స్వభావానికి సంబంధించి, ప్రధాన వైరుధ్యం గురించి, పంథా గురించి, తీవ్రమైన అధ్యయనం చేసిన తర్వాత చర్చించుకుని, మరియు ఆచరణాత్మక అనుభవాల ద్వారా వాటిని మనం పరిష్కరించుకోవచ్చునన్న నమ్మకంతో మనం వ్యవహరించాం.

ఈ విశ్వాసంతోనే, ఈ అవగాహనతోనే- మూడు సంవత్సరాల కాలం సమన్వయ కమిటీ చేసిన కృషి ప్రయత్నాల ఫలితంగా 2003 జనవరి 17 నోట్ ఆధారంగా కామ్రేడ్ కానూసన్యూల్ నాయకత్వాన రూపొందించిన మన మౌలిక డాక్యుమెంట్లను ప్రకృనుంచి “స్థూల కార్యక్రమం” అమోదించబడింది.

ఇది చిన్న విషయం కాదు. ఇక్కడ మనలను ముందుకు నడిపించింది మొత్తంగా కమ్యూనిస్టు విప్లవకారుల ఐక్యతా ప్రయోజనాలు, విప్లవోద్యమపు ప్రయోజనాలే. ఈ ప్రయోజనాల కోసమే.

(2016లో జరిగిన సిపిఐ(ఎం-ఎల్) కేంద్ర మహాసభ రాజకీయ, నిర్మాణ రిపోర్టు నుండి) ★

జనసాహితీ ప్రచురణ

ప్రాచీన ప్రపంచ చరిత్ర

సామాజిక విశ్లేషణ

- డా॥ ఆర్కే

పేజీలు : 335 వెల : రూ. 450/-

కాపీలకు :

మైత్రీబుక్ హౌస్

జబీల్ వీధి, కారల్ మార్ట్ రోడ్, విజయవాడ-2

జనశక్తి పత్రిక చందాలు పంపవలసిన ఎకౌంట్ వివరాలు:

Account Holder: SUNKARA
SESHAMMA
Account Number: 50100399862852
IFSC: HDFC0004188
Branch: MADHURAWADA
Account Type: SAVING

బలపడుతున్న కార్పొరేటీకరణ - హిందూమతతత్వ రాజకీయాలు

ప్రభుత్వ విధానాలను విమర్శనాత్మక విశ్లేషణతో ప్రసారం చేస్తున్న ఎన్ డి టీ వీని ఇటీవలి కాలంలో ఆదానీ గ్రూపు క్రూరంగా స్వాధీనం చేసుకున్న తీరు అందరికీ తెలిసిందే. అంతంతమాత్రంగా వున్న మీడియా స్వేచ్ఛ పూర్తిగా అంతం అవుతున్నదన్న ఆవేదనతో పెల్లుబికిన ప్రజాస్వామికవాదుల నిరసనల వెల్లువను దళారీ ప్రభుత్వం పట్టించుకున్న దాఖలాలు లేనే లేవు. విమర్శ ఉనికిని కూడా భరించలేని ఆధిపత్య శక్తుల అసహనం పరాకాష్ట దశకు చేరుకున్నది. ప్రశ్నించటాన్ని అంతం చేయటానికి, అప్రజాస్వామిక పద్ధతులను ఉపయోగించడానికి కార్పొరేటు శక్తులు తెగబడ్డాయని ఈ చర్య స్పష్టం చేస్తున్నది. విమర్శను, ప్రశ్నను లేకుండా చేస్తే తన నిరంకుశత్వం, నియంతృత్వం తిరుగులేనివి అవుతాయని దళారీ ప్రభుత్వం భావిస్తున్నట్లుంది. మిగిలిన మీడియాను భయపెట్టటానికి పాలకవర్గం దీనినొక సమర్థవంతమైన సాధనంగా చేసుకున్నది. దీంతో భయం వలయంలో బందీ అయిన మీడియా ఇక ముందు దోపిడీ విధానాలను ప్రశ్నించే సాహసం అసలే చేయదు. బలోపేతం అవుతున్న సంక్షుభిత వ్యవస్థను కొనియాడే 'దేశభక్తి చట్రం'లో తనను తాను కుదించుకుంటుంది. అంతేకాకుండా ప్రభుత్వాన్ని ప్రశ్నించటమే దేశద్రోహంగా చలామణి అవుతున్న ప్రస్తుత సందర్భంలో ఎన్ డి టీ వీ ప్రసారాలను దేశద్రోహ ప్రసారాలు అంటూ అబద్ధపు నిందలతో, ఛానల్ ను, దానికి సంబంధించిన ప్రొఫైటర్లు, ఎడిటర్లు, జర్నలిస్టులపై రకరకాల అభియోగాలతో కేసులు పెట్టడం, దాడులు చేయటం, బెదిరించటం ఎన్ డి టీ వీని స్వాధీనం చేసుకోవడంతో రద్దవుతాయి. ఎన్ డి టీ వీ కూడా భవిష్యత్తులో ఫైనాన్స్ పెట్టుబడుల ఆధిపత్యాన్ని, అందుకోసం అమలవుతున్న నయా ఉదారవాద దోపిడీ విధానాలను నిరంతరం కీర్తించే గోదీ మీడియాగా బలపడవచ్చు.

సామ్రాజ్యవాద పెట్టుబడిదారీ దోపిడీ వ్యవస్థ మనుగడ అన్నది తప్పనిసరిగా ప్రజాస్వామిక సంస్థలను, సమస్త మానవ హక్కులను హరించి వేయడంతోనే ముడిపడి వుంటుంది. మెజారిటీ ప్రజల జీవన సంక్షోభం తీవ్రమవుతూ, శాశ్వత రూపం తీసుకుంటున్న

క్రమంలో ప్రజాస్వామ్యం అస్తిత్వంలో వుంటుందా? అందువల్లనే ప్రజాస్వామిక ప్రక్రియలన్నీ అపహాస్యం చేయబడుతున్నాయి. ప్రజల హక్కుల నిర్మూలన చట్టబద్ధం అయింది. అందులో భాగంగానే అంతంతమాత్రంగా వున్న మీడియా స్వేచ్ఛ పూర్తిగా ధ్వంసం అవుతున్నది. ఫైనాన్స్ పెట్టుబడుల ఆధిపత్యంలో వున్న ప్రపంచంలో గుత్త పెట్టుబడుల ప్రయోజనం కోసమే మీడియా పనిచేస్తున్నది.

అత్యున్నత స్థాయిలో తిరుగులేని దోపిడీని కొనసాగించడమే లక్ష్యంగా కార్పొరేటు శక్తులు, దళారీ ప్రభుత్వాలు, హిందూమతతత్వ రాజకీయాలు కుమ్మక్కైన పరిస్థితి 2014లో భారతీయ జనతా పార్టీ అధికారంలోకి రావడంతో స్పష్టంగా ఏర్పడింది. ప్రపంచీకరణను బలోపేతం చేసే క్రమంలో అమలవుతున్న నయా ఉదారవాద విధాన చట్రంలో ప్రజాస్వామ్యానికి వున్న సమస్త ముసుగులు తొలగిపోతున్నాయి. దోపిడీ, పీడనను చట్టబద్ధంగా కొనసాగిస్తున్నారు. హింస, అణచివేతలు ప్రజాస్వామ్య సాధనా లైనాయి. ఎన్నికల ద్వారానే నిరంకుశ, నియంతృత్వ ప్రభుత్వాలు ఏర్పడుతున్నాయి. ప్రజలు తమ సంక్షుభిత జీవితాలకు గల మూల కారణాలు తెలుసుకోకూడదన్న లక్ష్యంతోనే ఆధిపత్య శక్తులు, పాలకవర్గాలు మతం, కులం, జెండర్ వివక్షలను, వైరుధ్యాలను రెచ్చగొడుతూ ప్రజలను విభజిస్తున్నాయి. పరస్పర దాడులు, హింసా చట్రంలో బంధిస్తున్నాయి. లక్షలాది మందిని లంపెన్ మూకగా తయారు చేస్తున్నాయి. ఇందుకోసం మీడియాను గుప్పిట్లో పెట్టుకుంటున్నాయి. అరకొరగా మిగిలి వున్న స్వేచ్ఛను అంతం చేస్తున్నాయి.

మీడియా కార్పొరేటీకరణ -

మీడియా స్వేచ్ఛ :

గత 15 సంవత్సరాల నుండి ప్రపంచ వ్యాప్తంగా మీడియా స్వేచ్ఛ పతనమవుతున్నది, ప్రమాదకర స్థాయికి చేరుకున్నది. కొద్దిమంది కార్పొరేట్ శక్తుల గుప్పిట్లో మీడియా యాజమాన్యం కేంద్రీకరించబడటం అన్నది దీనికి ప్రధాన కారణం. అందుకే లాభం కోసం పనిచేసే వాణిజ్య నమూనాగా మీడియా రూపుదిద్దుకున్నది. దీనికి తోడు మతతత్వ రాజకీయాలు బలంగా విస్తరించడంతో మీడియా స్వేచ్ఛ అంతరించడం వేగవంతమైంది. గుత్త

పెట్టుబడులు, మతతత్వ రాజకీయాలు పరస్పరం బలోపేతం చేసుకుంటాయని దీనితో తేటతెల్లమైంది. దీనివల్ల ప్రజాస్వామ్యం రాజ్యాంగ పీఠికలలో మాత్రమే వుంటుంది. ప్రాథమిక ప్రజాస్వామ్య హక్కులు, స్వేచ్ఛ అభావమవుతున్నాయి. నిరంకుశత్వం పెరిగితే మీడియా స్వేచ్ఛ బలంగా క్షీణిస్తుంది.

ఎంసి మిల్లన్ అండ్ జోయ్ డో, పెరూ దేశంలో 2004లో చేసిన అధ్యయనం ప్రకారం అక్కడ ప్రజాస్వామ్యం కాగితం మీదనే. అట్లా కనిపించడం కోసం పాలకవర్గం, పోలీసు అధికారులతో మీడియాకు, ప్రతిపక్ష పార్టీలకు, న్యాయవ్యవస్థకు లంచాలనిస్తుంది. ప్రతిపక్ష పార్టీలన్నింటికీ కలిపి ఇచ్చే లంచాల కంటే మీడియాకు ఇచ్చే లంచాలు ఐదు రెట్లు ఎక్కువగా వుంటుంది. ఒక రాజకీయ నాయకుడికిచ్చే లంచం కంటే ఒక మీడియా యజమానికి ఇచ్చే లంచం 100 రెట్లు ఎక్కువ. శక్తివంతమైన మీడియా నోరు మూయించటానికి నిరంకుశ ప్రభుత్వం తన నిరంకుశత్వ మీడియాకు ప్రజాస్వామ్యంగా చలామణి కావడం కోసం అత్యధికంగా లంచాలనిస్తుందన్నమాట.

ప్రపంచ మీడియా కంటెంట్ లో 90 శాతం కేవలం నాలుగు సంస్థలు - Comcast, Walt Disney, 21st Century Fox News Corp, Times Warner Holdings సపై చేసాయి. మీడియాలో గుత్తాధిపత్య స్థాయిని ఇది తెలియ జేస్తున్నది. పరిణితి చెందిన ప్రజాస్వామిక దేశంగా ప్రచారం అయిన అమెరికాలో మీడియా యాజమాన్యంలో 90 శాతం కేవలం ఆరు గుత్త సంస్థలలో - Comcast, News Corp, Disney, Viacom, Times Warner, CBS - కేంద్రీకృతమై వున్నది. ఫోర్బ్స్ ప్రకారం 2016లో ప్రధానమైన వార్తా పత్రికలన్నీ కేవలం 15 మంది బిలియనీర్ల యాజమాన్యంలో వున్నాయి. ప్రజాస్వామ్యానికి మారుపేరుగా ప్రచారమైన యూరప్ మొత్తంలో మీడియాలో గుత్తాధిపత్యం బలంగా వున్నది. బ్రిటన్ లో వార్తాపత్రికల మార్కెట్ కేవలం మూడు గుత్త సంస్థల యాజమాన్యంలో కేంద్రీకృతమై వున్నది. మీడియా కార్పొరేటీకరణ బలంగా వున్నప్పుడు మీడియా స్వేచ్ఛ అత్యంత సహజంగా అంతరిస్తుంది. ఇది చాలా ప్రమాదకరమైన ధోరణి అని ఐక్యరాజ్యసమితి మానవహక్కుల

డైరెక్టర్ పెగ్గీ హిక్స్ స్పష్టమైన అభిప్రాయం. మానవ హక్కుల దృష్టి కోణంలో మీడియా స్వేచ్ఛను తప్పనిసరిగా పునరుద్ధరించాలని ఆయన అంటారు.

వార్తలను ఆధిపత్య దేశాలకు, వర్గాలకు అనుకూలంగా మలిచి రాయడం వల్ల మీడియా యాజమాన్యానికి చాలా ప్రయోజనాలు వుంటాయి. గల్ఫ్ యుద్ధం సమయంలో అమెరికా, ఇరాక్ పై సాగించిన దురాక్రమణ సరైనదని కితాబిస్తూ Rupert Murdochకి చెందిన న్యూస్ క్రాఫ్ తన 150 వార్తాపత్రికలలో ప్రచారం చేసింది. ఇందుకు ప్రతిఫలంగా అమెరికా తన దేశీయ చట్టాలన్నింటిని పక్కకు పెట్టి ఈ మీడియా యాజమానికి అమెరికాలో మీడియా కార్యకలాపాలు కొనసాగించటానికి అనుమతులు ఇచ్చింది. ఆసియా ఖండంలో ప్రాచుర్యం పొందిన స్టార్ టీవీ ఇతనిదే. తన నియంత్రణలో వున్న మీడియా ద్వారా అమెరికా, ఆస్ట్రేలియా, బ్రిటన్ దేశాల రాజకీయ ఎజెండాకు అనుకూల ప్రచారం నిరంతరం చేస్తుంటాడు.

ప్రపంచ బ్యాంకు 2022లో ప్రచురించిన ప్రపంచ అభివృద్ధి నివేదిక “బిల్డింగ్ ఇన్ స్టిట్యూషన్స్ ఫర్ మార్కెట్”లో “అభివృద్ధిలో మీడియా పాత్ర”కు ఒక అధ్యాయం కేటాయించారు. ఈ ధోరణి వాస్తవీకరించ బడింది, బలపడింది. లాభం కోసం పనిచేసే వాణిజ్య నమూనాగా స్థిరపడింది.

ఫ్రీడమ్ హౌస్ రూపొందించిన “ఫ్రీడమ్ ఆఫ్ ది వరల్డ్” నివేదిక ప్రకారం ప్రజాస్వామ్య దేశాలుగా చెప్పుకుంటున్న 16 దేశాలలో సెర్బియా, ఆస్ట్రీయా, యూరప్, ఇజ్రాయిల్, ఇండియా, యుఎస్ లలో మీడియా స్వేచ్ఛ ప్రమాదకరమైన స్థాయికి దిగజారింది. అమెరికాలో, యూరప్ లో మీడియా కార్పొరేటీకరణను నియంత్రించడానికి బలమైన చట్టాలు కూడా వున్నాయి. గుత్త పెట్టుబడులను నియంత్రించే శక్తి ఈ చట్టాలకు లేదన్న వాస్తవం స్పష్టమైంది.

కాగా ప్రజాస్వామికేతర దేశాలుగా పిలువబడే రష్యా, మయన్మార్, ఎల్ సాల్వెడార్, టాంజానియా, నేపాల్, మాలియన్ దేశాలలో మీడియా స్వేచ్ఛ మరింత జటిలమైంది.

ఆశ్చర్యకరంగా, సంస్కరణవాద నాయకత్వం వల్ల ఇథియోపియా, మలేషియా, ఆర్మీనియా, ఈక్వెడార్, జాంబియా దేశాలలో మీడియా స్వేచ్ఛ మెరుగుపడింది.

టూనీషియా, ఈజిప్ట్, లిబియా దేశాలలో 2011లో జరిగిన పోరాటాల తర్వాత మీడియా

స్వేచ్ఛ అనూహ్యంగా పురోగమించింది. అంటే రాజకీయ హక్కులు, మానవ హక్కులు, అందులో భాగంగా మీడియా స్వేచ్ఛను సాధించడానికి ప్రజల పోరాటాలే ఖచ్చితమైన మార్గం.

భారతదేశంలో మీడియా స్వేచ్ఛ- బలోపేతం అవుతున్న కార్పొరేటీకరణ :

మీడియా ఎవరి ప్రయోజనాల కోసం పని చేస్తున్నదన్న విషయం మీడియా స్వేచ్ఛను నిర్ణయిస్తుంది. ప్రజల దృష్టి కోణంతో ప్రజల సమస్యలను శాస్త్రీయంగా చర్చించడం, ప్రజల గౌరవప్రద జీవితాల దృష్ట్యా ప్రభుత్వ విధానాలను, ఉనికిలో వున్న నిర్మాణాలను ప్రశ్నించగలగటం నిజమైన మీడియా స్వేచ్ఛ అవుతుంది. పెట్టుబడిదారీ దోపిడీ వ్యవస్థ ఏ దశలో ఉన్నది? ప్రభుత్వ విధానాలను ఏ ఆలోచనా సరళి నిర్ణయిస్తున్నది అన్న అంశాలు ప్రధానంగా మీడియా స్వేచ్ఛను నిర్ధారిస్తాయి.

స్వతంత్ర భారతదేశంలో ప్రారంభం నుండి శ్రేయో రాజ్యంగా ప్రకటించుకున్నప్పటికీ కొన్ని పరిమితులలో పెట్టుబడిదారీ దోపిడీని ఆమోదించి నియంత్రించాలనుకున్నారు. కానీ దోపిడీని నిర్మూలించాలన్నది వారి లక్ష్యం కాదు. కాబట్టి మీడియా స్వేచ్ఛ ఈ పరిధిలోనే వుంటుంది, వున్నది కూడా. అందుకే దోపిడీ నిర్మూలన లక్ష్యంతో వచ్చిన మార్క్సిస్టు రచనలకు పరిమితులు విధించడం, నిషేధించడం సర్వ సాధారణం అన్నట్టుగా కొనసాగింది. ప్రధాన స్రవంతి మీడియా, ముఖ్యంగా వార్తాపత్రికలు, ప్రొఫైటర్లు, ఎడిటర్లు ఉన్నత వర్గానికి చెందిన వాళ్లే కాబట్టి అట్టడుగు వర్గాలకు సంబంధించిన సమస్యలు ఏవీ మీడియాతన విధిగా పట్టించు కోలేదు. కొన్నిసార్లు పక్కదారి పట్టించిన సందర్భాలూ వున్నాయి. మీడియా నిష్పక్షపాతంగా ఎప్పుడూ లేదు. ప్రభుత్వ పథకాలను ప్రచారం చేయటం, ఉన్నతాధికారుల లాబీయింగ్ కొనసాగాయి. కార్పొరేటు సంస్థలే వార్తాపత్రికల యజమానులు. శ్రేయో రాజ్య లక్ష్యాల పరిధిలో సమస్యల మీద మేధోపరమైన చర్చలకు, ప్రతిపక్షాల అభిప్రాయాల వ్యక్తీకరణకు అవకాశాల మేరకు మాత్రమే పత్రికా స్వేచ్ఛ కొనసాగింది. 3

అయితే గుత్త పెట్టుబడుల, కార్పొరేట్ సంస్థల విస్తరణ, గుత్తాధిపత్యం బలోపేతం కావటం ఆగలేదు. అంతేకాకుండా, ఈ ధోరణి అభివృద్ధి కోసమే 1990-91 నూతన ఆర్థిక విధానం పేరిట సరళీకరణ, ప్రైవేటీకరణ, ప్రపంచీకరణ ప్రవేశించాయి. శ్రేయో రాజ్యం ముసుగు తొలగిపోయింది. నయా ఉదారవాద విధానాల అమలు, స్వేచ్ఛా వాణిజ్యం పేరిట

జోరందుకున్నది. ఇందుకనుగుణంగా మీడియా రంగంలో అనూహ్యమైన మార్పులు చోటుచేసు కున్నాయి. ఉనికిలో వున్న వ్యవస్థకు అనుగుణంగా మీడియా ఒక సరుకైంది. లాభం కోసం నడిచే వ్యాపారమైంది. మీడియానే ఒక పరిశ్రమగా శీఘ్రంగా అభివృద్ధి చెందింది. 1955లో మీడియా రంగంలోకి విదేశీ పెట్టుబడులను అనుమతించకూడదని ఆనాటి కేంద్ర మంత్రి మండలి తీసుకున్న నిర్ణయం, సరళీకరణ విధానంతో రద్దయింది. ఈ రంగంలోకి విదేశీ పెట్టుబడులు విస్తృతంగా ప్రవేశించాయి. ఒక్క టెలివిజన్ రంగంలోనే 2018లో 6-10 బిలియన్ల అమెరికన్ డాలర్లు ప్రవహించాయి. 2003-2015 మధ్యకాలంలో విదేశీ పెట్టుబడుల ప్రవాహంలో వృద్ధిరేటు 26 శాతం నుండి 49 శాతానికి పెరిగింది. మీడియా సంస్థలను స్వాధీనం చేసుకోవడం, విలీనం కావడం తీవ్రం అయింది. అమెరికాలో మీడియా రంగంలో లాభం రేటు 10 శాతం వుండగా, మనదేశంలో 25 శాతం వుండడం ఈ ధోరణికి ప్రధాన కారణం. మీడియాలో కార్పొరేటీకరణ, కేంద్రీకరణ, గుత్తాధిపత్యం బలపడ్డాయి. మీడియాలో నిజాలు చెప్పటం అదృశ్యమైంది. సంచలన వార్తలే ముఖ్యం అయినాయి. 70 వేలకు పైగా వార్తాపత్రికలు, 24 గంటల వార్తా ఛానళ్లు ఏర్పడ్డాయి. గుత్త పెట్టుబడుల ఆధిపత్యంలో వున్న మీడియా పెట్టుబడుల ప్రయోజనమే లక్ష్యంగా పనిచేస్తున్నది. కాబట్టి పెట్టుబడిదారీ దోపిడీ వ్యవస్థను ప్రోత్సహించే క్రమంలో ప్రకటనలకు ప్రాధాన్యత పెరిగింది. వస్తు వినిమయ సంస్కృతిని బలోపేతం చేయటం లక్ష్యం అయింది. 1994-2015 మధ్యకాలంలో మీడియా యాజమాన్య ఏకీకరణ తీవ్రం అయింది. 2021లో మీడియా రంగ పరిశ్రమ విలువ 21.5 బిలియన్ల అమెరికన్ డాలర్లు. కాగా 2026 నాటికి 54 బిలియన్ల అమెరికన్ డాలర్లకు పెరుగుతుందని అంచనా.

ప్రకటనల వల్ల వచ్చే రాబడే మీడియాకు ప్రధానమైన ఆదాయ వనరు అయింది. అందులో ప్రభుత్వ ప్రకటనల నుండి రాబడి మరింత ముఖ్యం అయింది. కార్పొరేట్ శక్తుల ప్రయోజనాలు, దళారీ ప్రభుత్వ లక్ష్యాలు వేర్వేరు కావు. ఈ రెండింటి ద్వారా వచ్చే ప్రకటనల మీద ఆధారపడిన మీడియా, ఈ ఆధిపత్య శక్తుల ప్రయోజనాల పరిధిలోనే ప్రసారాలు చేస్తుంది; చర్చలు పెడుతుంది.

ప్రజల సమస్యలు, నిరుద్యోగం, పేదరికం, రైతాంగ సంక్షోభం, గ్రామీణ సంక్షోభం, విద్య, వైద్యం మెజారిటీ ప్రజలకు నిరాకరించబడటం,

ఆకలి సమస్య, మురికివాడలు, కరువు కాటకాలు, ఉపాధులను కోల్పోవడం - మొత్తంగా మెజారిటీ ప్రజల జీవన విధ్వంసానికి సంబంధించిన సమస్యలు, విషయాలు ఏవీ కూడా కార్పొరేట్ మీడియా ఫోకస్ చేయదు, అసలు ప్రస్తావించదు. 2009 ఎన్నికల తర్వాత పెయిడ్ న్యూస్లు ముమ్మరమైనాయి. వార్తాపత్రికలు, టెలివిజన్ ఛానల్స్ వివిధ పరిమాణాలలో, విభిన్న పెయిడ్ ప్యాకేజీలను అభ్యర్థుల కోసం సృష్టించాయి. ప్రత్యర్థుల గురించి ప్రతికూల సమాచారం చెప్పాలంటే ఆ రేటు అధికంగా వుంటుంది. కుట్రలతో కూడిన ఈ కల్పిత కథలను ప్రజలు వాస్తవాలను కుంటారు, ఆవేశాలకు లోనవుతారు, పక్కదారి పడతారు. అదేవిధంగా మూఢత్వాన్ని కూడా బలంగా ప్రచారం చేస్తుంది గుత్త పెట్టుబడుల అధీనంలో వున్న మీడియా. అంతేకాకుండా, మీడియా యజమానుల రాజకీయ సంబంధాలు, వ్యాపార ప్రయోజనాలకు అనుగుణంగానే ఎడిటర్లు, జర్నలిస్టులు పనిచేయాలి. స్వతంత్రంగా పనిచేయటానికి వీలుండదు. ఈ పరిస్థితులలో చిన్నాచితక మీడియా సంస్థలు, ప్రజల ప్రయోజనం కోసం పనిచేయాలనుకున్న మీడియా సంస్థలు పోటీని తట్టుకోవటం కష్టమే. నిజాలను చెప్పినందుకు అటు శక్తివంతమైన కార్పొరేట్ సంస్థల నుండి, ఇటు దళారీ ప్రభుత్వం నుండి ఎన్నో రకాల ఒత్తిడులను, దాడులను, పరువు నష్టం వంటి ఎన్నో కేసులను ఎదుర్కోవాలి. కార్పొరేట్ శక్తులకు తమ మీడియా సంస్థలను అమ్ముకుంటాయి. దీనితో మీడియా రంగంలో గుత్తాధిపత్యం మరింత బలపడుతుంది.

రాష్ట్ర ప్రభుత్వాలు కూడా తాము మీడియాకు ఇచ్చే ప్రకటనలను మీడియాను నియంత్రించే ఒక బలమైన సాధనంగా మలుచుకున్నాయి. బీహార్ లో ముఖ్యమంత్రి పాల్గొన్న కార్యక్రమాన్ని హైలైట్ చేయనందుకు ఉర్దూ దిన పత్రిక 'పిందార్' ఎడిటర్ రాజీనామా చేయాలన్న ఒత్తిడిని ప్రభుత్వం తెచ్చింది. అందుకు యాజమాన్యం ఆమోదించింది. ఇందుకు ప్రతిగా 2006-07లో ఒక లక్ష రూపాయల విలువ గల ప్రకటనల నుండి 2007-08లో 24 లక్షల రూ॥లు, 2009-10లో 48 లక్షల రూ॥ల ప్రకటనలను ప్రభుత్వం ఇచ్చింది. ఇక బ్యూరోక్రాట్లు, జడ్జిల మీద రిపోర్టు చేసిన జర్నలిస్టులకు రెండు సంవత్సరాల జైలు శిక్ష వుంటుందని రాజస్థాన్ ప్రభుత్వం ఆర్డినెన్స్ తెచ్చింది. ఇందుకు నిరసనగా ముఖ్యమంత్రి కార్యక్రమాలను

బహిష్కరించిన రాజస్థాన్ పత్రికకు 2016 నుండి ప్రకటనలను దాదాపు నిలిపివేసింది. జమ్మూ కాశ్మీర్ లో పరిస్థితి మరింత హీనంగా వుంటుంది. పశ్చిమ బెంగాల్ లో బెంగాలీ దినపత్రిక 'ఆనంద్ బజార్'లో ప్రభుత్వాన్ని విమర్శించినందుకు ప్రకటనల సొమ్మును విడుదల చేయడంలో చాలా జాప్యం చేశారు. అదే ముఖ్యమంత్రి మళ్ళీ ఎన్నిక కావడంతో పత్రిక తన ఎడిటర్ ను మార్చుకున్నది.

2014 తర్వాత దూకుడుగా అమలవుతున్న నయా ఉదారవాద విధానాలు - హిందూత్వ రాజకీయాలు - మీడియా వికృతీకరణ:

2014లో బిజెపి అధికారంలోకి వచ్చింది. నరేంద్ర మోడీ ప్రధానమంత్రి అయ్యాడు. నయా ఉదారవాద విధానాలను దూకుడుగా అమలు చేయడం, వేగంగా సమస్త దేశ సంపదను గుత్త పెట్టుబడులకు, ప్రత్యేకించి ఆదానీ, అంబానీలకు అప్పజెప్పటం, ఇందుకు హిందూత్వ రాజకీయాలను బలమైన సాధనంగా వాడుకోవటం లక్ష్యంగా ప్రభుత్వం పని చేయటం మొదలు పెట్టింది. మత విద్వేష ప్రచారాలతో ప్రజలను ముక్కచెక్కలుగా విడగొట్టడం, రెచ్చగొట్టడం కోసం మీడియా రంగ స్వరూప స్వభావాలలోనే ఘోరమైన, దుర్మార్గమైన మార్పులను తీసుకొచ్చారు. దీనితో మీడియా స్వేచ్ఛ అడుగంటింది. వికృతీకరణ బలపడింది. ఈ విధ్వంసాన్ని మీడియా, ప్రజలు, ప్రజాసంఘాలు ప్రశ్నించకుండా చేయాలి. నోరెత్తనివ్వకూడదు. అందుకే ప్రభుత్వాన్ని, ప్రధానమంత్రిని, ప్రభుత్వ విధానాలను ప్రశ్నించటమే 'దేశద్రోహం' అన్న ప్రచారం ఊపందుకున్నది. దేశ సంపదను అతి చౌకగా గుత్త పెట్టుబడులకు అప్పజెప్పటాన్ని ఆమోదించటం, అభినందించటం 'దేశభక్తి'కి చిహ్నాలయినాయి. మత విద్వేషాలను రెచ్చగొట్టడం, మైనారిటీ మతం వాళ్ళ మీద, ప్రత్యేకించి ముస్లింల మీద మూకదాడులు చేయటం 'పరమ దేశభక్తి'గా పరిగణలోకి వచ్చింది. ఈ చర్యలను ప్రశ్నించిన, నిరసించిన మీడియా సంస్థలు, జర్నలిస్టులు, ప్రజలు, ప్రజాసంఘాల మీద దాడులు ముమ్మరమైనాయి. రకరకాల కేసులు పెట్టడం, నిర్బంధించడం, అవమానించడం ద్వారా భయపెట్టడం సాధారణ నిత్యకృత్యాలైనాయి.

మత విద్వేష నేరాల గురించి రాసినందుకు 'హిందూస్తాన్ టైమ్స్' ఎడిటర్ బాబీ ఘోష్ ను బలవంతంగా రాజీనామా చేయించారు. కె.కె.బిర్లా కుమార్తె, శోభనా భాటియా ఆ పత్రిక యజమాని మరి. ప్రభుత్వం యొక్క పౌర

సమాచార రక్షణ వ్యవస్థలోని లోపాలను బయట పెట్టినందుకు 'ద ట్రిబ్యూన్' ఎడిటర్ హరీష్ ఖారే రాజీనామా చేయవలసి వచ్చింది. ప్రభుత్వం వల్ల ఆదాని గ్రూప్ పొందిన అనుకూలతలను గురించి వ్యాసం రాసినందుకు ఎకనామిక్ అండ్ పొలిటికల్ వీక్లీ సంపాదకుడు పరాంజయ్ గుహ థాకుర్తా మీద పరువు నష్టం దావా వేశారు లేదా రాజీనామా చేయాలని ఒత్తిడి తెచ్చారు. యాజమాన్యం తలోగ్గత తప్పలేదు. వారణాసిలో స్కూలు పిల్లలకు బ్రెడ్లు, ఉప్పు ఇవ్వడం ప్రభుత్వ పౌష్టికాహార నియమాలకు వ్యతిరేకం అని రిపోర్టు రాసిన జర్నలిస్టు మీద కేసు, దాడి. గౌరీ లంకేశ్ ను చంపటం, బిజెపిని వ్యతిరేకించే వాళ్ళను ట్రోల్ చేయటం, ఇళ్ళ మీద దాడులు చేయటం, హిందూ జాతీయవాదులు చేసిన దాడులు గురించి ప్రశ్నించినందుకు ముస్లిం మహిళా జర్నలిస్టు రానా అయ్యూబ్ ను లండన్ లో జర్నలిజానికి సంబంధించిన సభలో మాట్లాడడానికి వెళ్లకుండా ముంబై ఎయిర్ పోర్ట్ అధికారులు ఆపారు. ఉత్తరప్రదేశ్ లో హత్రాస్ జిల్లాలో యువ దళిత మహిళ దారుణమైన హత్యచారానికి గురైన సంఘటనను రిపోర్ట్ చేయటానికి హత్రాస్ వెళుతున్న ముస్లిం జర్నలిస్టు సిద్ధిఖీ కప్పన్ అక్టోబర్ 2020 నుండి జైలులో మగ్గుతున్నాడు. (ఇటీవలే బెయిల్ పై బయట కొచ్చాడు). 2017 నుండి బిజెపి నాయకత్వంలో వున్న ఉత్తరప్రదేశ్ ప్రభుత్వం 66 మంది జర్నలిస్టుల మీద క్రిమినల్ కేసులు పెట్టింది. 48 మంది జర్నలిస్టుల మీద భౌతిక దాడులకు తెగబడ్డారు. "Committee to Protect Journalists" ప్రకారం 'ఫర్ సేల్'ని సృష్టించి రానా అయ్యూబ్ తో పాటు 20 మంది ముస్లిం మహిళా జర్నలిస్టుల జాబితాను విడుదల చేశారు. వీళ్ళను ఈ విధంగా అవమానించడం, పరువు తీయడం, భయపెట్టడం బిజెపి విధానం అన్నమాట. "రిపోర్టర్స్ విత్ ఓట్ బోర్డర్స్" ప్రకారం యెమెన్ కి సమానంగా భారతదేశంలో మీడియా ప్రమాదంలో వున్నది. "Third most deadly Country in the World"గా భారతదేశానికి 'గుర్తింపు' వచ్చింది. బిజెపి అధికారంలోకి వచ్చిన తర్వాత మీడియా మీద, ప్రశ్నిస్తున్న యాక్టివిస్టుల మీద సెడేషన్ కేసులు, పరువు నష్టం కేసులు, దాడులు, అన్ లైన్ లో ట్రోల్స్, మత అసహనం విపరీతంగా పెరిగాయి. అంతేకాకుండా లిక్కర్, ట్రాఫికింగ్, చట్ట వ్యతిరేక గ్యాంబ్లింగ్, నకిలీ క్లినిక్లు బాగా పెరిగాయి. వీటిని రిపోర్టు చేసిన జర్నలిస్టులను మాఫియాలు చంపడానికి కూడా వెనకాడరు. ఇజ్రాయిల్ సైబెర్, పెగాసస్ ను ఉపయోగించి వేలమంది జర్నలిస్టుల మీద దాడులు కొనసాగుతున్నాయి. 2022లో భారత

దేశంలో మీడియా మీద జరుగుతున్న దాడులను ఖండిస్తూ రాజకీయ ప్రేరేపిత ఆరోపణలను మోపి నిర్బంధించిన జర్నలిస్టులను విడుదల చేయాలని మే 3వ తేదీన "World Press Freedom Day" సందర్భంగా 10 ప్రముఖ మానవ హక్కుల సంఘాలు - Committee to Protect Journalists, Freedom House, PEN America, Reporters without Borders, International Federation of Journalists, CIVI CVS, Access Now, International Commission of Jurists, Amnesty International, HR watch డిమాండ్ చేశాయి.

సోషల్ మీడియాను గుప్పిట్లో పెట్టుకున్నారు. చట్ట సవరణల ద్వారా ఏ టీవీట్ నైనా తొలగించే అధికారం ప్రభుత్వానికి వచ్చింది. ఐటీ సెల్ను ఏర్పరచుకున్నారు. అది విభిన్న రకాల అబద్ధాలను తయారుచేస్తుంది. ఇది సమర్థవంతంగా మీడియాను 'గోదీ' మీడియాగా మార్చింది. దీనికి విస్తరణగా ప్రింట్, ఎలక్ట్రానిక్ మీడియాలు పనిచేస్తున్నాయి. ఐటీ సెల్, నకిలీ వార్తలను తయారుచేసి ముమ్మరంగా ప్రచారం చేయటానికి వాట్సాప్ యూనివర్సిటీని సొంత లేబొరేటరీగా మలుచుకున్నదని అంటారు రవీష్ కుమార్. ఇది సునాయాసంగా నకిలీ చరిత్రను ప్రచారం చేయగలదు. నెహ్రూ కులం, మతం మూలాలనే సమూలంగా మార్చివేసి, ఒక పెద్ద విలన్ గా చూపెట్టగలదు. 'దేశభక్తి' మూకలను, మూక దాడులను సృష్టించగలదు. హింసతో ప్రజలందరినీ భయభ్రాంతులకు గురిచేస్తుంది. భయం గుప్పిట్లో వున్న ప్రజలు గోదీ మీడియా చెప్పినదానికి తలలు ఊపుతూ 'రోబో - పబ్లిక్'గా మలచబడ్డారని రవీష్ కుమార్ ఆవేదన వ్యక్తం చేశారు.

ప్రభుత్వ విధానాలను ప్రశ్నించకుండా ఆమోదించే 'గోదీ' మీడియా ఏ విధంగా రూపొందింది?

మీడియా లాభం కోసం మాత్రమే పనిచేసే బలమైన వాణిజ్య సరుకైంది. మోడీ ప్రధానమంత్రి అయిన తర్వాత ఒక్క ప్రెస్ కాన్ఫరెన్స్ కూడా పెట్టలేదు. తమ అనుయాయులకు తప్ప పార్లమెంటుకు సంబంధించిన ఏ సమాచారమూ మీడియాకు లభించడం అసాధ్యమైంది. మొట్టమొదట కేంద్ర ప్రభుత్వ ప్రకటనల వ్యయం విపరీతంగా పెరిగింది. 2004-2013 మధ్య కాంగ్రెస్ ప్రభుత్వం వార్షిక ప్రకటనల వ్యయం 71 మిలియన్ అమెరికన్ డాలర్లు ఉండగా, 2014లో బిజెపి అధికారంలోకి వచ్చిన తర్వాత ప్రభుత్వ వార్షిక ప్రకటన వ్యయం 170 మిలియన్ అమెరికన్ డాలర్లకు పెరిగింది.

ప్రకటనల ద్వారా మీడియాను నియంత్రించటం మొదలుపెట్టింది. మీడియా రాబడిగా ప్రకటనల నుండి రాబడి వాటా పెరిగింది. క్రమంగా ప్రకటనల మీదనే ఆధారపడే పరిస్థితి ఏర్పడింది. మీడియా అంటేనే ప్రకటనల వ్యాపారం అయింది.

మీడియా రంగంలో వృద్ధిరేటు బాగా పెరిగింది. 2018 నాటికి వార్తాపత్రికలు 1,18,239. ఇందులో వార పత్రికలు 36,000 కాగా, ఉపగ్రహ టీవీ ఛానళ్లు 880. ఇందులో వార్తా ఛానళ్లు 380కి పైగానే. 550కి పైగా ఎఫ్ఎం రేడియోలు, లెక్కలేనన్ని వార్తా వెబ్సైట్లు, ఫేస్బుక్, ట్విట్టర్, వాట్సాప్, యూట్యూబ్ ప్లాట్ఫాంలతో సోషల్ మీడియా బలపడింది. నకిలీ అబద్ధపు వార్తల ప్రచారం ముమ్మరమైంది. మీడియా సంస్థల సంఖ్యలో అనూహ్యమైన పెరుగుదల వున్నప్పటికీ గుత్తాధిపత్య కేంద్రీకరణ తీవ్రమైంది. 2012లోనే రిలయన్స్ ముఖేష్ అంబానీ, అప్పుల ఊబిలో వున్న 'నెట్వర్క్ 18'లో పెట్టుబడులు పెట్టడంతో అతిపెద్ద మీడియా సమ్మేళనం ఏర్పడింది. ఇందులో ఇంగ్లీషు, హిందీ, ప్రాంతీయ భాషలకు సంబంధించిన చాలా వార్తల, బిజినెస్ వార్తల ఛానళ్లు వున్నాయి. ఇటీవల కాలంలో ఆదాని గ్రూపు ఎన్ డి టీవీని క్రూరంగా స్వాధీనం చేసుకున్న విధంగానే 2014లో నెట్వర్క్ 18ని రిలయన్స్ స్వాధీనం చేసుకున్నది. దానితో సిఎన్ఎన్ - ఐబిఎన్ ఎడిటర్-ఇన్-చీఫ్ రాజదీప్ సర్గేశాయ్ రాజీనామా చేశాడు.

ఉత్తరప్రదేశ్, మధ్యప్రదేశ్, బీహార్కు చెందిన ఈటీవీ వార్తా ఛానళ్లు, ఉర్దూ ఛానళ్లు, మరాఠీ, కన్నడ, బంగా, గుజరాత్, ఒరియా భాషలకు చెందిన వినోద ఛానళ్లపై రిలయన్స్ నియంత్రణ ఏర్పడింది. ఈటీవీ తెలుగు, ఈటీవీ తెలుగు వార్తా ఛానళ్లలో రిలయన్స్ వాటా 49 శాతం.

బిజెపి మద్దతుతో ఎంపికైన పూర్వ రాజ్యసభ ఎంపీ సుభాష్ చంద్ర Essel Group Conglomerateకి అధినేత. దీనిలో భాగమే జీ మీడియా కార్పొరేషన్. ప్రతిభావంతమైన, 'దేశభక్తి' టీవీ నెట్వర్క్తో ఇది దేశవ్యాప్తంగా పనిచేస్తుంది. ప్రభుత్వాన్ని ప్రశ్నించిన ఛానళ్లను, ఎడిటర్లను, జర్నలిస్టులను అపహాస్యం చేస్తూ, ట్రోల్ చేస్తూ రిపబ్లిక్ టీవీ, ఆజ్ తక్ టీవీ, టైమ్స్ నౌ మొదలైన 'దేశభక్తి ఛానళ్లు' బలపడ్డాయి. మొత్తం మీద భారతదేశంలో మీడియా రంగం అంతా 'గోదీ మీడియా'గా స్థిరపడింది. 2019లో ఏర్పడిన కరోనా సంక్షోభంతో ఇది మరింత స్పష్టంగా బయటపడింది. ఎన్నికల

ప్రచారాల హోరు, కుంభమేళా, పుష్కర స్నానాలు, డోనార్డ్ ట్రంప్ భారతదేశ పర్యటన, మొదలైన వాటితో కోవిడ్ వ్యాప్తికి ప్రభుత్వం ఎట్లా కారణమైందో మీడియా కనీసం ప్రస్తావించలేదు. కానీ ముస్లింలే కోవిడ్ వ్యాప్తికి కారణం అంటూ మత విద్వేషాలు రెచ్చగొట్టాయి. ప్రజారోగ్య వ్యవస్థను ప్రభుత్వం విధ్వంసం చేసిన విషయం గురించి మాట్లాడలేదు. సిఏఏ, ఎన్ఆర్సీలకు వ్యతిరేకంగా కులమతాలకు అతీతంగా సాగిన షహీద్బాగ్ ఉద్యమాన్ని, దీర్ఘకాలం సాగిన రైతాంగ ఉద్యమాన్ని ప్రస్తావించలేదు. కానీ కోవిడ్ సెకండ్ వేవ్ మరణాలకు రైతుల ఉద్యమం కారణమని నిందించాయి. లక్షల కొద్దీ వలస కార్మికులు సడన్ లాక్ డౌన్ ప్రకటనతో కాలినడకన సొంత వూళ్లకు వెళ్లిన హీనస్థితిని ప్రపంచమంతా విస్తుపోయి చూసింది. మన మీడియాకు, ప్రభుత్వానికి మాత్రం ఈ విషయం కనిపించ లేదు. ప్రజల సీరియస్ సమస్యల గురించి చెప్పనే చెప్పవు. సెలబ్రిటీల పెళ్లిళ్లు, ప్రెగ్నెన్సీలు, సంపన్న వర్గ వినోద విహారాలు, అంతరిక్ష యాత్రలు, సినిమా తారల అందాల ప్రదర్శన గురించి నిరంతరం చెబుతూ ప్రజల ఆలోచనల్ని పక్కదారి పట్టిస్తాయి. గోదీ మీడియా ద్వారా దళారీ ప్రభుత్వం, గుత్త పెట్టుబడులు ఇటు ప్రజలను, మొత్తంగా యువతను చైతన్య హీనులుగా, లుంపెన్ వర్గంగా తయారు చేస్తున్నాయి.

మీడియాకంతటికీ ఒక విషయంలో ఏకీభావం వుంది. ఇప్పుడున్న వ్యవస్థ సంక్షోభం పెట్టుబడిదారీ సహజ దోపిడీ సంక్షోభం కాదని, ఇది కొందరి వ్యక్తుల కారణంగా ఏర్పడిందని చూపడంలో వీరంతా ఐక్యంగా వుంటారు. అదానీ వంటి ప్రపంచ కుబేరుల స్థానాల గురించి నిత్యం చర్చించుకునేలా చేస్తారు. అదానీ ఆస్తులు ఆవిరవుతున్నట్టుగా కూడా చూపించ గలరు. వ్యవస్థీకృత దోపిడీ అవకాశాలను పెట్టుబడిదారీ వర్గం సృష్టించుకోవడం గురించి, సామ్రాజ్యవాదులకు దేశ ప్రయోజనాలను బలిపెట్టడం గురించిన చర్చ జరగకుండా చూస్తారు. గొప్పలకు, విద్రోహాలకు కూడా వ్యక్తులనే కారణాలుగా చూపుతారు. వ్యక్తులు సృష్టించుకునే దోపిడీ సామ్రాజ్యాల నిర్మాణంలో రాజ్యాంగ వ్యవస్థల ద్వారా తమకు అనుకూలమైన విధానాలను రూపొందించు కోవడం గురించి విస్మరిస్తారు. ఆ విధానాలను అమలు జరిపించుకోవడంలో జాతీయ, అంతర్జాతీయ దోపిడీ వర్గాలన్నీ కీలకంగా వ్యవహరించి సహకరించుకుంటాయని మాత్రం చెప్పరు. ఇటువంటి దోపిడీ వ్యవస్థ ఆయువు (తరువాయి 22వ పేజీలో)

చెన్నైలో 'సిపిఐ(ఎం-ఎల్) రివల్యూషనరీ ఇనీషియేటివ్' ప్రారంభం

ఈ సమావేశంలో సంపూర్ణ ప్రజాస్వామిక పద్ధతిలో అధ్యక్ష వర్గాన్ని, స్టీరింగ్ కమిటీని, ఇతర కమిటీలను ఎన్నుకొన్న తర్వాత, మన ప్రియతమ కామ్రేడ్స్ శివరామ్, శర్మిష్టలకు మరియు మన దేశ స్వాతంత్ర్యం కోసం, అదేవిధంగా 'సామ్రాజ్యవాదం, బడా బూర్జువావర్గం భూస్వామ్యవర్గాల కూటమిల దోపిడీ నుండి సమాజాన్ని విముక్తి చేయటం కోసం ప్రాణాలర్పించిన అమరవీరులందరూ స്മరించుకున్నాం.

'కమ్యూనిస్టు పార్టీ ఆఫ్ ఇండియా (మార్క్సిస్టు - లెనినిస్టు) రివల్యూషనరీ ఇనీషియేటివ్, పేరుతో ఒక నూతన విప్లవ కమ్యూనిస్టు సంస్థను ఏర్పాటు చేయాలని ప్రతినిధుల సభ ఏకగ్రీవంగా తీర్మానించింది.

'పార్టీ కార్యక్రమం' ముసాయిదాను, ప్రస్తుతం ఉనికిలో వున్న "పార్టీ నిర్మాణ నిబంధనావళి" లోని కొన్ని నిబంధనలు - పార్టీ

జెండా, పార్టీ ప్రతిజ్ఞ - వంటి వాటిని సవరిస్తూ ప్రతినిధుల సభ ఆమోదం తెలిపింది. పార్టీలో - ప్రత్యేకించి పార్టీ మహాసభల క్రమంలో 'మైనారిటీ అభిప్రాయం' హక్కుల పరిరక్షణ కోసం నిర్దిష్ట నిబంధనలకు కూడా ఈ ప్రతినిధుల సభ ఆమోదం తెల్పటం గుర్తింపదగినది.

ప్రతినిధుల సభ ఐక్యతా తీర్మానంపై చర్చ జరిపింది.

ఆర్ ఎస్ ఎస్ - బిజెపి ఫాశిస్టు శక్తులు దేశాన్ని హస్తగతం చేస్తున్న ప్రమాదకర పరిస్థితుల్లో ప్రతినిధుల సభ జరుగుతోంది. ఈ పరిస్థితుల్లో ఈ ప్రమాదానికి వ్యతిరేకంగా కార్మిక వర్గాన్నీ రైతాంగాన్నీ, సమాజంలోని ఇతర పీడిత, తాడిత విభాగాలైన దళిదులు, ఆదివాసీలు, చేతివృత్తులవారు, మత జాతీయ అల్పసంఖ్యాకులను అలానే ఫాశిస్టువ్యతిరేక, ఫాశిసేతర శక్తులన్నిటినీ ఆర్ ఎస్ ఎస్ - బిజెపిలకు వ్యతిరేకంగా సమీకరించి

చావుబతుకుల పోరాటం సాగించటంద్వారా, దాని విద్యేష మతతత్వ భావజాలానికి; బ్రాహ్మణ వాద, మనువాద భావజాలానికి వ్యతిరేకంగా రాజకీయంగా బలమైన ప్రజా ఉద్యమాన్ని నిర్మించేందుకు పునుకోవాలని తీర్మానించింది.

కా॥ ప్రదీప్ సింగ్ తాకూర్ కార్యదర్శిగా 24 మంది సభ్యులతో కూడిన కేంద్ర ఆర్గనైజింగ్ కమిటీని డిసెంబరు 11న జరిగిన చివరి సమావేశం ఎన్నుకొన్నది. పార్టీ పత్రిక పేరును రివల్యూషనరీ ఇనీషియేటివ్గా సమావేశం నిర్ణయించింది.

వివిధ ప్రజాసంఘాలలోని పార్టీ క్యాడర్ను నడిపేందుకు, రోజువారీ కార్యకలాపాల నిర్వహణకు 10 మంది సభ్యులతో కూడిన కోర్కమిటీని సిఓసి ఎన్నుకుంది.

కోల్కత

13-12-2022 - ప్రదీప్ సింగ్ తాకూర్

(చివరి పేజీనుండి)

ఏమైనా, బ్యాంకు అధికారులు ఈ ప్రతిపాదనకు స్పందించకపోవడంతో, 2022 డిసెంబర్ 22 నుండి నిరవధిక ధర్మాను పునరుద్ధరించి నిర్వహించారు. 22వ తేదీన ధర్మాకు రాకుండా రైతులను నిరోధించటానికి ఎన్నో ఆటంకాలను సృష్టించారు. పెద్దసంఖ్యలో పోలీసులను మోహరించినప్పటికీ, అనుమతి లేదని నిరోధించినప్పటికీ, ఎర్రటి ఎండలో రోడ్డుమీదే బైతాయించి ధర్మా నిర్వహించారు. ఏమీ చేయలేని అధికారులు, తమ ఆవరణకు 300 మీటర్ల పరిధిలో ఏవిధమైన కార్యక్రమం నిర్వహించరాదనే కోర్టు ఉత్తర్వులు చూపించారు. కోర్టు ఉత్తర్వులను గౌరవిస్తూ, రైతులు

తాత్కాలికంగా బ్యాంకుకు కొద్దిదూరంలోనే శిబిరం ఏర్పాటుచేసుకొని తమ ఆందోళనను కొనసాగించారు. ప్రతి గ్రామం నుండి ప్రతిరోజూ రైతులు వచ్చి పగలు, రాత్రి ఈ నిరవధిక ధర్మాలో పాల్గొనేవారు. ప్రతి గ్రామం నుండి వంతులవారీగా రైతులను సమీకరించడంతో పాటు, వేలాది కరపత్రాలను పంపకం చేసి ప్రభుత్వ, బ్యాంకుల రైతాంగ వ్యతిరేక విధానాలను ఎండగట్టారు. రైతాంగ రుణాల రద్దును డిమాండ్ చేస్తూ వివిధ ప్రాంతాలలో సభలు నిర్వహించారు.

కర్నాటక గ్రామీణబ్యాంకు ఉన్నతాధికారులు రైతులను చర్చలకోసం పిలిచారు. రైతాంగం తీసుకున్న రుణాలపై మొత్తం వడ్డీనంతటినీ

రద్దుచేయటానికి సిద్ధమని చెప్పారు. అయితే, రైతులు తమ ప్రాంతంలోని బ్యాంకు మేనేజర్లను 'సంఘం' ద్వారా కాకుండా విడివిడిగా వెళ్లి కలవాల్సి వుంటుందని షరతు విధించారు. ఇదొక తాత్కాలిక విజయమే అయినా, సంఘం దీనిని నిరాకరించింది. రైతులు బ్యాంకుకు వెళితే కనీసం కూర్చోవటానికి కుర్చీ కూడ చూపని బ్యాంకు మేనేజర్ల, రాజకీయ నేతల దయాదాక్షిణ్యాలకు తలవంచదలచుకోలేదు.

ఈ ఆందోళన కొనసాగుతోంది. రైతులందరికీ ఈ రద్దు వర్తించే విధంగా రాత పూర్వకంగా, ఈ దిశలో ఒక విధానపర నిర్ణయం ఇచ్చేంత వరకూ ఆందోళన కొనసాగించటానికి రైతులు కృతనిశ్చయంతో వున్నారు. ★

(21వ పేజీ తరువాయి)

పట్టుల గురించి ప్రజలకు చెప్పాల్సిన వారు కూడా నిత్యం అదానీ, అంబానీ లాంటి వ్యక్తుల చుట్టూ ఆలోచించేలా మీడియా చేయగలుగుతున్నది. ఎన్నికలలో ఇపుడున్న పార్టీని మార్చుకుంటే ఉపశమనం పొందవచ్చు అన్నంతవరకే చర్చలను సాగదీసి పోరాటాల ద్వారా దోపిడీ వ్యవస్థను సమూలంగా మార్చుకోవడంగురించి చర్చ జరగకుండా దాటవేస్తుంటారు.

ఈ సామాజిక విధ్వంసం, సంక్షోభాలు శాశ్వతంగా ఉంటాయా? నిజమైన మీడియా

స్వేచ్ఛ, రాజకీయ, మానవ హక్కులు వాస్తవీకరించబడటానికి నూతన ప్రజాతంత్ర వ్యవస్థ, సోషలిస్టు వ్యవస్థ నిర్మాణం మాత్రమే ఏకైక మార్గం. భయంకరంగా, క్రూరంగా మత విద్యేషాలతో విడగొట్టబడ్డ ప్రజలను, సమస్త పీడిత వర్గాన్ని చైతన్యవంతం చేయటం విప్లవశక్తుల మీద ఉన్న అతిపెద్ద ఛాలెంజ్. ఇందుకోసం ప్రత్యామ్నాయ సాంస్కృతిక, సాహిత్య నిర్మాణాలను, మీడియాను ప్రజలకు అవసరమైన రీతిలో రూపొందించుకోవడంలో ఉద్యమ శక్తులు కొత్త పద్ధతులను అవలంబించాల్సిన అవసరం వుంది. ★

Read!

Subscribe!!



వర్గ సంఘర్షణ కీ పుకార్

Hindi Organ of
Central Committee of CPI (ML)

పితర్ సి సిపిఐ(ఎం-ఎల్) ఆధ్వర్యంలో జరిగిన సదస్సు లిపోయి

కామ్రేడ్ సునీల్ పాల్ 13వ వర్ణంతిని పురస్కరించుకొని 2022 డిసెంబర్ 29న ఢిల్లీలోని 'గాంధీ పీస్ ఫౌండేషన్' హాల్ లో ఐఎఫ్ టియు(సర్వహర), సర్వహర జనమోర్చాల ఆధ్వర్యంలో ఒక సదస్సు జరిగింది. 'విప్లవ కార్మిక, రైతాంగం ముందున్న సవాళ్ళు-మన కర్తవ్యాలు' అనేది సదస్సు కేంద్ర అంశం. ఈ సందర్భంగా 12 పేజీల అవగాహన పత్రాన్ని ప్రతినిధులతోపాటు, సదస్సులో పాల్గొంటున్న వారందరికీ అందజేశారు. పితర్ సి, సిపిఐ (ఎం-ఎల్) ప్రధాన కార్యదర్శి కామ్రేడ్ అజయ్ సిన్హా ఈ అవగాహనా పత్రాన్ని రూపొందించారు.

ఈ పత్రంలోనూ, ఆయన ఉపన్యాసం లోనూ అనేక వివాదాస్పద వివరణలు ఇచ్చారు. ఉదాహరణకు-చిన్న, మధ్యతరహా పెట్టుబడి ద్రవ్యపెట్టుబడిలో కలగలిసిపోవటం గురించి, జాతీయ సరిహద్దులు తొలగిపోయి అంతర్జాతీయ సరిహద్దుగా రూపొందటం గురించి, ప్రపంచ పెట్టుబడిపై గుత్త ద్రవ్య పెట్టుబడియొక్క సంపూర్ణ అదుపు సాధించిన ప్రస్తుత కాలంలో పోటీ తగ్గిపోయిందనేదాని గురించి, నరేంద్రమోడి పాలనలో భారతదేశంలో నేడు ఫాశిజం నెలకొన్నదనే దాని గురించి, కామ్రేడ్ లెనిన్ చూపిన రష్యా తరహా కార్మికవర్గ విప్లవపంథాను అనుసరించాల్సిన గొప్ప ఆవశ్యకత గురించి మాట్లాడారు.

'యధార్థ' సంపాదకవర్గ సభ్యుడైన కా॥ముఖేష్ అసీమ్ మాట్లాడుతూ భారత రైతాంగం ఫాశిజం పాద సైనికులని, వారు వారి ఆస్తులను కాపాడుకోవాలని మాట్లాడితే తమది మితవాదమౌతుందని పేర్కొన్నారు. అలాగే, పెట్టుబడిదారీశక్తులు నేడు కార్మికవర్గం నుండి అదనపు విలువను తీసుకోగలిగే స్థితిలో లేరని, కనుక వారు చిన్న, మధ్యతరగతి పెట్టుబడులతో పాటు మధ్యతర వర్గాలపై దాడులను పెంచారని పేర్కొన్నారు. అందుకే, 2007-08 ఆర్థికసంక్షోభం తర్వాత ప్రపంచవ్యాపితంగా ఫాశిస్టు ధోరణులను పెట్టుబడిదారీ ప్రభుత్వాలు పెంచాయని ఆయన చెప్పారు.

కా॥అజయ్ సిన్హా పత్రం సమర్పించిన తర్వాత వివాదాస్పద అంశాలపై చర్చ ప్రారంభమైంది. ఆహ్వానించబడిన కొన్ని పార్టీలు, సంస్థల నుండి కొందరు ఉపన్యాసకులు

మాట్లాడారు. వీరిలో 1) సిపిఐ(ఎం-ఎల్)రెడ్ స్టార్ ప్రధాన కార్యదర్శి, పి.జె.జేమ్స్ 2) టియుసిఐ కేంద్రనాయకులు అలిక్ చక్రవర్తి 3) ఇంక్విలాబీ మజ్దూర్ కేంద్ర అధ్యక్షులు భేమానంద్ 4) ఏఐఎఫ్ టియు(న్యూ) కేంద్ర నాయకులు పి.కె.షాహి 5) దేశ్, విదేశ్ మ్యాగజైన్ నుండి విశాంబర్ 6) మెహనత్ కాష్ మ్యాగజైన్ నుండి ప్రాయీయా 7) డెమోక్రటిక్ పీపుల్స్ ఫ్రంట్ కన్వీనర్ అర్జున్ ప్రసాద్ సింగ్ లు మాట్లాడగా, సదస్సు ముగింపులో ఐఎఫ్ టియు (సర్వహర) నాయకులు సిద్ధాంత వందన సమర్పణ చేశారు.

కీలక పత్రంలో లేవనెత్తిన వివాదాస్పద అంశాలపై ప్రసంగించిన వారిలో అత్యధికులు విమర్శనాత్మకంగా మాట్లాడారు. టియుసిఐ కేంద్రనాయకులు అలిక్ చక్రవర్తి మాట్లాడుతూ ఈ సదస్సును ఐఎఫ్ టియు (సర్వహర) నిర్వహించిందనీ, అయితే కార్మికవర్గ పరిస్థితిని, ఉద్యమాన్ని వివరించేందుకు తగిన దృష్టిపెట్ట లేదన్నారు. ఏఐఎఫ్ టియు(న్యూ) నాయకులు, సిపిఐ(ఎం-ఎల్) కేంద్రకమిటీ సభ్యులు పి.కె.షాహి మాట్లాడుతూ కార్మికవర్గ ఉద్యమం ఆర్థికవాదం, లీగలిజం, సంస్కరణవాదంలో కూరుకుపోయిందని, కార్మికవర్గానికి చెందిన ఏ సంస్థ కూడా కార్మికులను బానిసత్వం నుండి విముక్తి చేసేందుకు కృషిసాగించటం లేదన్నారు. కీలకపత్రంలో పేర్కొన్న విప్లవపంథా అన్వయించతగినది కాదని పేర్కొన్నారు. నగ్గుల్బర్ తిరుగుబాటు కాలం నుండి భారత సమాజ స్వభావంలో మౌలిక మార్పులేవీ చోటుచేసు కోలేదనీ, భారత సమాజం ఈనాటికీ అర్థవ్యూహల్, అర్థవలస దేశంగానే వుందని, కుల అణచివేత ఈనాటికీ అన్నిచోట్ల ప్రబలంగా వుందని అన్నారు. కనుక సరైన పరిశీలన చేయకుండా, కీలకపత్రంలో మనదేశం పెట్టుబడిదారీ దేశమని, రష్యావిప్లవ పంథాను అనుసరించాలని పేర్కొన్నారన్నారు. అలాంటి నిర్ధారణలు సరైనవికావని పి.కె.షాహి నొక్కి చెప్పారు.

ప్రధానంగా కార్మికుల, విద్యార్థుల, మహిళల, దళితుల మరియు ఇతర విప్లవ వర్గాల, విభాగాల ఐక్య ఉద్యమాలపై ప్రాయీయా మాట్లాడుతూ, భారత విప్లవోద్యమాన్ని విజయవంతం చేయటానికి ఈ ఉద్యమాలు

అవసరమని నొక్కి చెప్పారు. కార్మికవర్గం 'తనకు తానుగా ఒక వర్గంగా' అభివృద్ధిచెందాలని, తద్వారానే ఈ అభివృద్ధిచెందిన వర్గం విప్లవ పోరాటాలలో విప్లవ వర్గాలను సంఘటితంచేసి, నాయకత్వం వహించగలుగుతుందని చెప్పారు.

అర్జున్ ప్రసాద్ నిర్దిష్టంగా 7 అంశాలపై -దేశంలో భౌతిక పరిస్థితి, ద్రవ్యపెట్టుబడి మొదలైన వాటిపై-మాట్లాడారు. భారతదేశంలో ఫాశిజం నెలకొని వుందని, కనుక పైనుండి ప్రజాసంఘాల ఐక్యకూటమి నిర్మించటం అవసరమని అవగాహన పత్రంలో పేర్కొన్నారని అన్నారు. ప్రజాస్వామిక విప్లవానికి, సోషలిస్టు విప్లవానికి నడుమనున్న విభజన, ఈ ఐక్యతను సంఘటితపరచటంలో ఆటంకాలను సృష్టి స్తోందన్నారు. అయితే, వాస్తవమేమంటే పాలక బిజెపి పార్టీ ఫాశిస్టు స్వభావం కలిగివుందని, అయితే నరేంద్రమోడి ప్రభుత్వం, వ్యవస్థను మొత్తంగా ఫాశిస్టు వ్యవస్థగా రూపొందించటంలో సఫలంకాలేదని ఆయన పేర్కొన్నారు. అయితే, ఫాశిజం దిశగా పెరుగుతున్న అడుగులను నిలువరించటానికి కార్మికవర్గ నాయకత్వాన సాధ్యమైనంత విశాల వేదిక నిర్మించాల్సిన అవసరముందని అన్నారు. అయితే ఈ కూటమిలో కార్మికులు, రైతులు, పెటీ బూర్జువాలు, దళితులు, ఆదివాసులు, వీడిత జాతులు మరియు కార్పొరేట్ వ్యతిరేక, ద్రవ్యపెట్టుబడి వ్యతిరేకశక్తులన్నీ వుండాలన్నారు. ఈ విధమైన కూటమి ఏర్పాటుకు బలమైన విప్లవ కార్మికవర్గ సంస్థ మరియు బలమైన ఐక్యవిప్లవ పార్టీ అవసరం వుందన్నారు.

సిపిఐ(ఎం-ఎల్)రెడ్ స్టార్ ప్రధానకార్యదర్శి పి.జె.జేమ్స్ కూడా విస్తృతమైన అవగాహనా పత్రంపై మాట్లాడేందుకు సమయం తక్కువగా వుందని అభిప్రాయపడ్డారు. అయితే, ఆ పత్రంలోని ప్రధానాంశాలకు ఆయన ఆమోదం తెలిపారు. భారతదేశంలో ఫాశిజం నెలకొని వుందని, విశాల ప్రాతిపదికన ఐక్యకూటమిని సాధ్యమైనంత త్వరగా ఏర్పరచాలని కూడా ఆయన అంగీకరించారు.

చివరగా అజయ్ సిన్హా మాట్లాడుతూ అవగాహనా పత్రంపై లేవనెత్తిన అన్ని ప్రశ్నలకు తమ సంస్థ సమాధానమిస్తుందని, 'యధార్థ', 'ట్రూత్' పత్రికల్లో వానిని ప్రచురిస్తామని ప్రకటించారు.

సిరియా, తుర్కీ భూకంప మృతులకు సంతాపం

2023 ఫిబ్రవరి 6 వేకువరూమున సిరియా, తుర్కీలలో సంభవించిన భూకంపం ధాటికి దాదాపు 50 వేలమంది మృత్యువాత పడ్డారు. ఈ సంఖ్య ఇంకా పెరిగే అవకాశముంది. వేలాదిమంది తీవ్రగాయాల పాలయ్యారు. లక్షలాదిమంది సర్వస్వం కోల్పోయి, నిరాశ్రయులుగా మిగిలారు. భూకంపంలో వేలాదిమంది మరణంపట్ల 'జనశక్తి' తీవ్ర విచారం వ్యక్తం చేస్తోంది.

రెక్టార్ స్కేల్ పై 7.8, 7.5గా నమోదైన రెండు వరుస భూకంపాలు వేలాదిమంది ప్రాణాలను బలిగొన్నాయి. తదనంతర కాలంలో దాదాపు 3,800 సార్లు చిన్నపాటి కంపనలు సంభవించినట్లుగా నిపుణులు తెలిపారు. తుర్కీలోనే 1 కోటి 20 లక్షలమంది నిరాశ్రయులయ్యారు.

టేనికరచూలో 19 వేల బహుళ అంతస్తుల భవనాలు ధ్వంసం కాగా, మరో 30వేల భవనాలు పాక్షికంగా దెబ్బతిన్నాయి. ప్రధాన భూకంపానికి తదనంతర కంపనాల ప్రభావానికి 75 ఆసుపత్రులు దెబ్బతిన్నాయి.

సిరియా సరిహద్దులలోనున్న 9 రాష్ట్రాలలో శిథిలాలు దర్శనమిస్తున్నాయి. భూకంప ప్రభావిత ప్రాంత విస్తీర్ణం లక్ష చదరపు కిలోమీటర్లుగా వుంది. 700 కి.మీ దూరానికి ప్రభావం వుంది. దీనితోపాటు సిరియా సరిహద్దుకు దగ్గరగానున్న మరో ఐదు రాష్ట్రాలు కూడా తీవ్రంగానే దెబ్బతిన్నాయి. భూకంపం సంభవించిన ఆ సమయంలో మంచు కురుస్తూ వుంది. కుప్పకూలిన శిథిలాలనుండి రేగిన దుమ్ము మంచుతోకలిసి దట్టంగా కమ్ముకు పోయింది.

తుర్కీ ఓడరేవులో భూకంపం ధాటికి కంటైనర్లన్నీ తిరగబడటంతో మంటలు వ్యాపించాయి. ఈ మంటలను ఆర్పేందుకు 3 రోజులు పట్టింది. పేర్లు తెలియని తల్లిదండ్రులెవరో తెలియని పసిపిల్లలు దాదాపు నాలుగువందలమంది మృత్యువును జయించి, వివిధ ఆసుపత్రుల్లో చికిత్స పొందుతున్నారు.

90 దేశాలకు చెందిన సహాయ బృందాలు, శిథిలాలనుండి ప్రాణంతోనున్న వారిని, మృతులను వెలికితీయటంతోపాటు

వైద్యసహాయాన్ని అందిస్తున్నాయి. సకాలంలో దుబాసీలు లభించకపోయిన కారణంగా కూడా అనేక సహాయక బృందాలు, భూకంప ప్రాంతాలవద్దకు చేరుకోవటానికి సమయం పట్టింది.

అత్యాధునిక సాంకేతిక పరిజ్ఞానాన్ని ప్రజల సౌకర్యవంతమైన జీవనానికి, ప్రకృతి విపత్తుల బారినండి కాపాడటానికి వినియోగించాలి. ఈ భూకంపాన్ని ముందుగానే పసిగట్టి ప్రాణనష్టాన్ని నివారించాల్సిన బాధ్యత ఆయా దేశాల పాలకులపై వుంది. కాగా పెరుగుతున్న పెట్టుబడిదారీ లాభాపేక్షతో, ప్రకృతితో చెలగాటమాడుతూ, ప్రకృతిలోని ఒకదానికి మరొకదానికి మధ్యనున్న ఆంగిక సంబంధాన్ని గుర్తెరగకుండా, సాగిస్తున్న 'ఏ విధ్వంసాలు, ఏ ప్రకృతి విపత్తుల' రూపంలో ప్రపంచ ప్రజానీకం ఎదుర్కొంటున్నదో వెలుగు చూడాలి. సిరియా, తుర్కీ మృతుల కుటుంబ సభ్యులకు మన సంఘీభావాన్ని తెలుపుదాం. ★

కర్నాటక

గ్రామీణ బ్యాంకు వడ్డీదోపిడీని నిరసిస్తూ రైతాంగ నిరవధిక ధర్నా

ఏఐకెఎమ్ కెఎస్ అనుబంధంగానున్న 'కర్నాటక రాజ్యరైతు సంఘ' ఆధ్వర్యంలో బళ్ళారి కేంద్ర కార్యాలయంగా వున్న కర్నాటక గ్రామీణబ్యాంకు వడ్డీ దోపిడీకి వ్యతిరేకంగా వివిధ స్థాయిలలో గత 8 నెలల కాలంపైగా ఆందోళనలు సాగిస్తున్నారు. ఇతర బ్యాంకులు అనుసరిస్తున్న విధానానికి భిన్నంగా, కర్నాటక గ్రామీణబ్యాంకు అధికారులు, రైతాంగం తీసుకున్న రుణాలను, వాటిపై వడ్డీలను రాబట్టుకునేందుకు వారిపై బలప్రయోగం చేయటంతోపాటు వారి భూములను, ఆస్తులను జప్తుచేయటం జరుగుతోంది. ఈ భయంతో కొందరు రైతులు బలవన్మరణాలకు గురైన ఘటనలు కూడా వున్నాయి. వరుసగా పంటలు సరిగా చేతికిరాక, సకాలంలో రుణాలను బ్యాంకులకు చెల్లించలేకపోయిన రైతులపై చక్రవర్ణిలు, వివిధ సర్చార్జీలు, కోర్టు ఖర్చులు మోపటంతోబాటుగా, బ్యాంకుల

ద్వారా నెలనెలా వారికి అందవలసిన వృద్ధాప్య లేదా అంగవికలురైన వారి ఫించన్నను, ప్రభుత్వం రైతులకు నగదు రూపంలో అందించే మదుపు సహాయాన్ని కూడా బలవంతంగా రైతుల అప్పులక్రింద జమవేసుకుంటున్నారు. ఈ బ్యాంకుల వడ్డీ దోపిడీ ఎంతటి క్రూర స్థాయికి చేరిందంటే, పది సం||ల క్రితం ఓ రైతు 30 లక్షల రూ|| రుణం తీసుకొని, చెల్లించలేకపోతే ఇప్పటికి ఆ మొత్తం 36 లక్షల రూ||కు పెరిగిపోతోంది. పది సం||లలో ఆరు లక్షల రూ||ల వడ్డీ అన్నమాట! వాస్తవానికి 3 సం||ల కాలం రైతు పంట నష్టాల కారణంగా రుణం చెల్లించకపోతే, ఆ బ్యాంకు ఖాతాలను ఎన్ పి ఏ (నిరర్థక ఆస్తులు)గా పరిగణించి బ్యాంకులు పక్కన బెట్టాలి.

ఈ సమస్యపై కర్నాటక రాజ్యరైతుసంఘ ఆధ్వర్యంలో బళ్ళారిలో ప్రారంభించి, రాష్ట్ర మొత్తానికి క్రమంగా విస్తరించి, గ్రామగ్రామానా

విస్తృత ప్రచార కార్యక్రమం నిర్వహించారు. తద్వారా బాధిత రైతాంగాన్ని సమీకరించారు. ఆత్మహత్యలకు పాల్పడటం పిరికి చర్య అనీ, దీనివలన కుటుంబాలకు, బంధువులకు తీరని బాధను మిగల్చటం మినహా వుపయోగం ఏమీ లేదని రైతులను ఈ ప్రచారం ద్వారా ఒప్పించగల్గారు. బ్యాంకులు చేసే ఈ దోపిడీకి వ్యతిరేకంగా ఆందోళనకు సిద్ధం కావాలని పిలుపునిచ్చారు.

కర్నాటక గ్రామీణ బ్యాంకు కేంద్ర కార్యాలయమైన బళ్ళారితోపాటు, జిల్లా శాఖలవద్ద, కలెక్టరు కార్యాలయాలవద్ద తొలుత మొదట దఫా ఆందోళనలు నిర్వహించారు. నెలల తరబడి ఆందోళనల తర్వాత, మొదట రిజర్వుబ్యాంకు అధికారులు స్పందించి, రైతులు, కెజిబ్యాంకు అధికారులు ముఖాముఖి మాట్లాడుకోమన్నారు.

(తరువాయి 22వ పేజీలో)



ಕುಟುಮ ಪೌರವೃದ್ಧಿ ಪುಸ್ತಕಾಲ ಪರಿಶೀಲನಾಪಟ್ಟಿ

ಪುಸ್ತಕ ನಂ	KLVA102M262
ಪುಸ್ತಕ ವರು	ಜನಪತಿ
ತಾರೀಖು	07 February 2025
ಮುಂದು ಲಭ್ಯ	NO
ನಿರ್ಮಿತ ಲಭ್ಯ	NO
ಮುಕ್ತ ವೆಲೆ	25
ನಿರ್ಮಿತ ವೆಲೆ	NO
ಖಾಸಿ ವೆಲೆ	NO
ಲಿಖ ವೆಲೆ	NO
ಕಯಾಲು ವೆಲೆ	Ponyanlee
ವೆಲೆ ಖರೀದಿವೆಲೆ	Ponyanlee
ಪ್ರಾಪ್ತ ವೆಲೆ	AFSA
ಪರಿಶೀಲ ವೆಲೆ	HEMA
ವೆಲೆ ಪರಿಶೀಲವೆಲೆ	
ಲಿಖಿಂಗು ವೆಲೆ	
ಪ್ರಾಪ್ತಿಂಗು ವೆಲೆ	
ಪರಿಶೀಲ	4000